

شہر بنوت



سید ابوالاعلیٰ مودودی

جمل حقوق بحق ناشر محفوظ!

كتاب: ختم نبوت

مصنف: سید ابوالاعلیٰ مودودیؒ

ناشر: اسلامک ریسرچ اکیڈمی - کراچی

تقسیم کننده: مکتبہ معارف اسلامی

ڈی - ۳۵ بلاک - ۵، فیڈرل بی ایریا

کراچی - ۷۵۹۵۰

فون: ۰۲۱ - ۶۳۳۹۸۲۰ - ۶۸۰۹۲۰۱ (۰۲۱)

اشاعت: جمادی الثانی ۱۴۲۳ھ - مئی ۲۰۰۴ء

تعداد: ۱۰۰۰

قیمت: روپے

فہرستِ مظاہیر

- | | |
|----|--|
| 5 | آیت سورۃ الاحزاب |
| 7 | قرآن کے سیاق و سباق کا فیصلہ |
| 8 | لغت کی رو سے خاتم النبیین کے معنی |
| 10 | ختم نبوت کے بارے میں نبی صلی اللہ علیہ وسلم کے ارشادات |
| 17 | صحابہ کرامؓ کا اجماع |
| 19 | تمام علماء امت کا اجماع |
| 27 | کیا اللہ کو ہمارے ایمان سے کوئی دشمنی ہے؟ |
| 28 | اب نبی کی آخر ضرورت کیا ہے؟ |
| 30 | نبی نبوت اب اُمت کے لیے رحمت نہیں بلکہ لعنت ہے |
| 31 | ”مسیح موعود“ کی حقیقت |
| 32 | احادیث درباب نزول عیسیٰ ابن مریمؓ |
| 43 | ان احادیث سے کیا ثابت ہوتا ہے؟ |

نوٹ: فہرست پر گلک کر کے مضا میں تک براہ راست پہنچا جاسکتا ہے، جبکہ ہر صفحے سے واپس فہرست پر جانے کا لنک موجود ہے۔

بسم اللہ الرحمن الرحیم

دیباچہ

موجودہ زمانے میں اسلام کے خلاف جو فتنے رونما ہوئے ہیں، ان میں سے ایک بڑا فتنہ وہ تھی نبوت ہے جس کا دعویٰ اس صدی کے آغاز میں کیا گیا تھا اور جس کی دعوت ۲۰ سال سے اُمت میں گمراہی پھیلنے کا بہت بڑا ذریعہ بنی ہوئی ہے۔ دوسرے فتنوں کی طرح یہ فتنہ بھی دراصل صرف اس وجہ سے اٹھا اور پھیلا ہے کہ مسلمان عام طور پر اپنے دین سے جاہل ہیں۔ یہ جہالت اگر نہ ہوتی اور لوگوں ختم نبوت کے مسئلے کو اچھی طرح سمجھے ہوئے ہوتے تو کسی طرح ممکن نہ تھا کہ محمد صلی اللہ علیہ وسلم کے بعد کسی شخص کا دعوائے نبوت ایک مسلمان قوم کے اندر پھل پھول سنتا۔

اج بھی اس فتنے کا قلع قلع کرنے کی صحیح اور مؤثر ترین تدبیر اگر کوئی ہو سکتی ہے تو وہ یہی ہے کہ زیادہ سے زیادہ لوگوں کو عقیدہ ختم نبوت کی حقیقت اور دین میں اس کی اہمیت خوب سمجھادی جائے اور اس سلسلے میں جو شبہات دلوں میں ڈالے جاتے ہیں، انہیں معقول دلائل کے ساتھ رد کر دیا جائے۔ اسی مقصد کو پیش نظر رکھ کر یہ مختصر رسالہ مرتب کیا گیا ہے۔ جو حضرات اسے مفید پائیں، ان سے گزارش ہے کہ وہ اسے محض پڑھ کر نہ رہ جائیں بلکہ اس کے پھیلانے میں حتی الوع پورا حصہ لیں۔ ضرورت ہے کہ یہ ہر پڑھے لکھے آدمی تک پہنچے اور پڑھے لکھے لوگ اسے ان پڑھ لوگوں کو پڑھ کر سنائیں۔ امید ہے کہ اس سے نہ صرف وہ لوگ محفوظ ہو جائیں گے جو ابھی اس گمراہی سے متاثر نہیں ہوئے ہیں، بلکہ جو متاثر ہو چکے ہیں، ان میں سے بھی حق پسند لوگوں کے سامنے حق واضح ہو جائے گا۔ البتہ ان لوگوں کا کوئی علاج اللہ کے سوا کسی کے پاس بھی نہیں ہے جو ایک غلط بات کو مان لینے کے بعد اپنے دل کے دروازے بند کر چکے ہیں۔

لاہور

ابوالاعلیٰ مودودی

۱۹۶۲ء فروری

بِسْمِ اللّٰهِ الرَّحْمٰنِ الرَّحِيْمِ

ختم نبوت

آیت سورۃ الاحزاب:

مَا كَانَ مُحَمَّدًا أَبَا أَحَدٍ مِّنْ رِجَالِكُمْ وَلَكِنْ رَسُولَ اللّٰهِ وَخَاتَمَ النَّبِيِّنَ[ۤ]
وَكَانَ اللّٰهُ بِكُلِّ شَيْءٍ عَلِيْمًا ۝ (الاحزاب: ۳۰)

”(لوگو!) محمد تمہارے مردوں میں سے کسی کے باپ نہیں ہیں مگر وہ اللہ کے رسول اور خاتم النبیین ہیں اور اللہ ہر چیز کا علم رکھنے والا ہے۔“

یہ آیت سورۃ احزاب کے پانچویں رکوع میں نازل ہوئی ہے۔ اس رکوع میں اللہ تعالیٰ نے اُن کفار و منافقین کے اعتراضات کا جواب دیا ہے جو حضرت زینب رضی اللہ عنہا سے سیدنا محمد صلی اللہ علیہ وسلم کے نکاح پر طعن و تشنیع اور بہتان و افتراء کے طوفان اٹھا رہے تھے۔ اُن لوگوں کا کہنا یہ تھا کہ زینب محمد صلی اللہ علیہ وسلم کے منه بولے بیٹی کی بیوی تھیں اور اس بنا پر وہ حضورؐ کی بہو ہوتی تھیں۔ اب زیدؑ کے طلاق دینے کے بعد محمد صلی اللہ علیہ وسلم نے اپنی بہو سے نکاح کر لیا ہے۔ اس کا جواب دیتے ہوئے اللہ تعالیٰ نے آیت نمبر ۳۷ میں فرمایا کہ ”یہ نکاح ہمارے حکم سے ہوا ہے اور اس لیے ہوا ہے کہ مسلمانوں کے لیے اپنے منه بولے بیٹوں کی بیویوں سے جب کہ وہ انہیں طلاق دے چکے ہوں، نکاح کرنے میں کوئی حرج نہ رہے۔“ پھر آیت نمبر ۳۸ میں فرمایا کہ ”نبی پر جو کام اللہ فرض کر دے اس کے کرنے سے کوئی طاقت نبی کو بازنہیں رکھ سکتی۔ انہیاء کا کام لوگوں سے ڈرنا نہیں بلکہ اللہ سے ڈرنا ہے اور ہمیشہ سے ان کے معاملہ میں اللہ کی سنت یہی رہی ہے کہ وہ کسی کی پرواکیے بغیر اللہ کا پیغام پہنچائیں اور بلا تردود اس کے احکام بجا لائیں۔“ اس کے بعد یہ آیت ارشاد فرمائی جس میں مخالفین کے تمام اعتراضات کی جڑکاٹ کر رکھ دی گئی ہے۔

اُن کا اولین اعتراض یہ تھا کہ آپ نے اپنی بہو سے نکاح کیا ہے حالانکہ آپ کی اپنی شریعت میں بھی بیٹی کی منکوحہ باپ پر حرام ہے۔ اس کے جواب میں فرمایا گیا ماماً کَانَ مُحَمَّدٌ أَبَا أَحَدٍ مِّنْ رِجَالِكُمْ ”محمد تمہارے مردوں میں سے کسی کے باپ نہیں ہیں“، یعنی جس شخص کی مطلقہ سے نکاح کیا گیا ہے وہ بیٹا تھا کب، کہ اس کی مطلقہ سے نکاح حرام ہوتا۔ تم لوگ تو خود جانتے ہو کہ محمد صلی اللہ علیہ وسلم کا سرے سے کوئی بیٹا ہے ہی نہیں۔

ان کا دوسرا اعتراض یہ تھا کہ اچھا، اگر منہ بولا بیٹا حقیقی بیٹا نہیں ہے تب بھی اس کی چھوڑی ہوئی عورت سے نکاح کر لینا زیادہ سے زیادہ بس جائز ہی ہو سکتا تھا، آخر اس کا کرنا کیا ضرور تھا۔ اس کے جواب میں فرمایا گیا وَ لِكُنْ رَسُولَ اللَّهِ ”مگر وہ اللہ کے رسول ہیں“، یعنی ان کے لیے یہ ضروری تھا کہ جس حلال چیز کو تمہاری رسوموں نے خواہ مخواہ حرام کر رکھا ہے، اس کے بارے میں تمام تعصبات کا خاتمه کر دیں اور اس کی حلت کے معاملے میں کسی شک و شبہ کی گنجائش باقی نہ رہنے دیں۔“

پھر مزید تاکید کے لیے فرمایا: وَ خَاتَمَ النَّبِيِّينَ ”اور خاتم النبیین ہیں“، یعنی ان کے بعد کوئی رسول تو درکار کوئی نبی تک آنے والا نہیں ہے کہ اگر قانون اور معاشرے کی کوئی اصلاح ان کے زمانے میں نافذ ہونے سے رہ جائے تو بعد کا آنے والا نبی یہ کس پوری کردے ہے لہذا یہ اور بھی زیادہ ضروری ہو گیا تھا کہ اس سُرِ جاہلیت کا خاتمه و خود ہی کر کے جائیں۔

۱۔ مذکورین ختم نبوت اس مقام پر یہ سوال کرتے ہیں کہ مفترضین کا یہ اعتراض کس روایت میں وارد ہوا ہے؟ لیکن یہ سوال دراصل ان کی بعلیٰ کا نتیجہ ہے۔ قرآن مجید میں بیسیوں مقامات پر اللہ تعالیٰ نے مخالفین کے اعتراضات نقش کیے بغیر ان کے جوابات دیے ہیں اور جواب کی عبارت سے خود خود یہ معلوم ہو جاتا ہے کہ اعتراض کیا تھا؛ جس کا یہ جواب دیا جا رہا ہے۔ یہاں بھی جواب خود اعتراض کا مضمون بیان کر رہا ہے۔ پہلے فقرے کے بعد ولکن (مگر) کے لفظ سے دور افتہہ شروع کرنا اس بات پر دلالت کرتا ہے کہ پہلے فقرے میں مخاطب کی ایک بات کا جواب ہو جانے کے باوجود اس کا ایک سوال یا اعتراض باقی رہ گیا تھا جس کا جواب دوسرا فقرے میں دیا گیا ہے۔ پہلے فقرے میں ان کا اعتراض کا جواب مل چکا تھا کہ محمد صلی اللہ علیہ وسلم نے اپنی بہو سے نکاح کیا ہے۔ اس کے بعد ان کا یہ اعتراض باقی تھا کہ آخراں کام کو کرنے کی ضرورت کیا تھی۔ اس پر فرمایا گیا: ”مگر وہ اللہ کے رسول اور خاتم النبیین ہیں“۔ یہ ایسا ہی ہے جیسے کوئی شخص کہے کہ زید کھڑا نہیں ہوا مگر بکھڑا ہوا ہے۔ اس کے معنی یہ ہیں کہ ”زید کھڑا نہیں ہوا“ سے ایک بات کا جواب مل جانے کے بعد سائل کا یہ سوال باقی رہا جاتا تھا کہ پھر کون کھڑا ہوا ہے؟ اسی سوال کا جواب ”مگر بکھڑا ہوا ہے“ کا فقرہ دے رہا ہے۔

اس کے بعد مزید وردیتے ہوئے فرمایا گیا: وَكَانَ اللَّهُ بِكُلِّ شَيْءٍ عَلِيمًا ”اللَّهُ هُرچیز کا علم رکھنے والا ہے“۔ یعنی اللہ کو معلوم ہے کہ اس وقت محمد صلی اللہ علیہ وسلم کے ہاتھوں اس رسم جاہلیت کو ختم کرادینا کیوں ضروری تھا اور ایسا نہ کرنے میں کیا قباحت تھی۔ وہ جانتا ہے کہ اب اس کی طرف سے کوئی نبی آنے والا نہیں ہے لہذا اگر اپنے آخری نبی کے ذریعہ سے اس نے اس رسم کا خاتمہ اب نہ کر دیا تو پھر کوئی دوسری ہستی دنیا میں ایسی نہ ہوگی جس کے تواریخ سے یہ تمام دنیا کے مسلمانوں میں ہمیشہ کے لیے ٹوٹ جائے۔ بعد کے مصلحین اگر اسے توڑیں گے بھی تو ان میں سے کسی کا فعل بھی اپنے پیچھے ایسا داگی اور عالمگیر اقتدار نہ رکھے گا کہ ہر ملک اور ہر زمانے میں لوگ اس کا اتباع کرنے لگیں اور ان میں سے کسی کی شخصیت بھی اپنے اندر اس تقدس کی حامل نہ ہوگی کہ کسی فعل کا محض اس کی سنت ہونا ہی لوگوں کے دلوں سے کراہیت کے ہر تصور کا قلع قلع کر دے۔

قرآن کے سیاق و سباق کا فیصلہ:

ایک گروہ جس نے اس دور میں نئی نبوت کا فتنہ عظیم کھڑا کیا ہے، لفظ خاتم النبیین کے معنی ”نبیوں کی مہر“ کرتا ہے اور اس کا مطلب یہ لیتا ہے کہ نبی صلی اللہ علیہ وسلم کے بعد جو نبیاء بھی آئیں گے وہ آپ کی مہر لگنے سے نبی نہیں گے، یا بالفاظ دیگر جب تک کسی کی نبوت پر آپ کی مہر نہ لگے، وہ نبی نہ ہو سکے گا۔

لیکن جس سلسلہ بیان میں یہ آیت وارد ہوئی ہے، اس کے اندر رکھ کر اسے دیکھا جائے تو اس لفظ کا یہ مفہوم لینے کی قطعاً کوئی گنجائش نظر نہیں آتی بلکہ اگر یہی اس کے معنی ہوں تو یہاں یہ لفظ بے محل ہی نہیں، مقصودِ کلام کے بھی خلاف ہو جاتا ہے۔ آخر اس بات کا کیا تأثیر ہے کہ اوپر سے تو نکاح نہیں پر مفترضین کے اعتراضات اور ان کے پیدا کیے ہوئے شکوک و شبہات کا جواب دیا جا رہا اور یہاں کیا یہ بات کہہ ڈالی جائے کہ محمد نبیوں کی مہر ہیں، آئندہ جو نبی بھی بنے گا، انکی مہر لگ کر بنے گا۔ اس سیاق و سباق میں یہ بات نہ صرف یہ کہ بالکل بتکی ہے بلکہ اس سے وہ استدلال الٹا کمزور ہو جاتا ہے جو اوپر سے مفترضین کے جواب میں چلا آ رہا ہے۔

اس صورت میں تو معتبر ضین کے لیے یہ کہنے کا اچھا موقع تھا کہ آپ یہ کام اس وقت نہ کرتے تو کوئی خطرہ نہ تھا، اس رسم کو مٹانے کی ایسی ہی کچھ شدید ضرورت ہے تو آپ کے بعد آپ کی مہر لگ کر جوانبیا آتے رہیں گے، اُن میں سے کوئی اُسے مٹا دے گا۔

ایک دوسری تاویل اس گروہ نے یہ بھی کی ہے کہ ”ختام النبیین“ کے معنی افضل النبیین کے ہیں، یعنی نبوت کا دروازہ تو کھلا ہوا ہے، البتہ کمالاتِ نبوت حضور پر ختم ہو گئے ہیں۔ لیکن یہ مفہوم یعنی میں بھی وہی قباحت ہے جو اوپر ہم نے بیان کی ہے۔ سیاق و سبق سے یہ مفہوم بھی کوئی مناسبت نہیں رکھتا، بلکہ اُنہاں کے خلاف پڑتا ہے۔ کفار و منافقین کہہ سکتے تھے کہ حضرت، کمتر درجے کے ہی سہی، بہر حال آپ کے بعد بھی نبی آتے رہیں گے۔ پھر کیا ضروری تھا کہ اس رسم کو بھی آپ ہی مٹا کر تشریف لے جاتے۔

لغت کی رو سے خاتم النبیین کے معنی:

پس جہاں تک سیاق و سبق کا تعلق ہے، وہ قطعی طور پر اس امر کا تقاضا کرتا ہے کہ یہاں خاتم النبیین کے معنی سلسلہ نبوت کو ختم کر دینے والے ہی کے لیے جائیں اور یہ سمجھا جائے کہ حضور کے بعد کوئی نبی آنے والا نہیں ہے۔ لیکن یہ صرف سیاق ہی کا تقاضا نہیں ہے، لغت بھی اس معنی کی مقتضی ہے۔ عربی لغت اور محاورے کی رو سے ”ختم“ کے معنی مہر لگانے بند کرنے، آخوندک پہنچانے اور کسی کام کو پورا کر کے فارغ ہو جانے کے ہیں۔

ختَمَ الْعَمَلَ کے معنی ہیں فرغ من العمل ”کام سے فارغ ہو گیا“۔

ختَمَ الْإِنْاءَ کے معنی ہیں ”برتن کا منه بند کر دیا اور اس پر مہر لگادی تاکہ نہ کوئی چیز اس میں سے نکلے اور نہ کچھ اس کے اندر داخل ہو۔“

ختَمَ الْكِتَابَ کے معنی ہیں ”خط بند کر کے اس پر مہر لگادی تاکہ خط محفوظ ہو جائے۔“

ختَمَ عَلَى الْقَلْبِ ”دل پر مہر لگادی کرنے کوئی بات اس کی سمجھ میں آئے نہ پہلے سے جی ہوئی کوئی بات اس میں سے نکل سکے۔“

ختَمَ كُلِّ مَشْرُوبٍ ”وہ مرا جو کسی چیز کو پینے کے بعد آخر میں محسوس ہوتا ہے۔“

خاتمة کل شیء، عاقبته وآخرته ”ہر چیز کے خاتمه سے مراد ہے اس کی عاقبت اور آخرت“۔
 ختم الشیء، بلغ الآخره ”کسی چیز کو ختم کرنے کا مطلب ہے اس کے آخر تک پہنچ جانا“۔ اس معنی میں ختم قرآن بولتے ہیں اور اسی معنی میں سورتوں کی آخری آیات کو خواتیم کہا جاتا ہے۔

خاتم القوم، اخرهم ”خاتم القوم سے مراد ہے قبیلے کا آخری آدمی“۔ (ملاحظہ ہو
 لسان العرب، قاموس اور اقرب الموارد)

اسی بنابر تمام اہل لغت اور اہل تفسیر نے بالاتفاق خاتم النبین کے معنی آخر النبین کے لیے

اے بیباں ہم نے لغت کی صرف تین کتابوں کا حوالہ دیا ہے۔ لیکن بات انہی تین کتابوں پر مخصر نہیں ہے۔ عربی زبان کی کوئی معنیت لغت اٹھا کر دیکھ لی جائے، اس میں لفظ خاتم کی بھی تشریح ملے گی۔ لیکن منکرین ختم نبوت خدا کے دین میں نق卜 لگانے کے لیے لغت کو چھوڑ کر اس بات کا سہارا لینے کی کوشش کرتے ہیں کہ کسی شخص کو خاتم الشراء خاتم القبیلاء یا خاتم المفسرین کہنے کا مطلب نہیں ہوتا کہ جس شخص کو یہ لقب دیا گیا ہے، اس کے بعد کوئی شاعر یا فقیہ یا مفسر پیدا نہیں ہوا بلکہ اس کا مطلب یہ ہوتا ہے کہ اس فتن کے کمالات اس شخص پر ختم ہو گئے۔ حالانکہ مبالغہ کے طور پر اس طرح کے القاب کا استعمال یعنی ہرگز نہیں رکھتا کہ لغت کے اعتبار سے خاتم کے اصل معنی ہی کامل یا افضل کے ہو جائیں اور آخری کے معنی میں یہ لفاظ استعمال کرنے سے غلط قرار پائے۔ یہ بات صرف وہی شخص کہہ سکتا ہے جو زبان کے قواعدے ناواقف ہو۔ کسی زبان میں بھی یہ قاعدہ نہیں ہے کہ اگر کسی لفظ کے حقیقی معنی کے بجائے کبھی کبھی مجاز اسی دوسرے معنی میں بولا جاتا ہو تو وہی معنی اس کے اصل بن جائیں اور لغت کی رو سے جو اس کے حقیقی معنی ہیں اُن میں اس کا استعمال منوع ہو جائے۔ آپ کسی عرب کے سامنے جب کہیں گے جماعت خاتم الشراء اور خاتم القبیلاء تو وہ اس کا یہ مطلب ہرگز نہ لے گا کہ قبیلے کا فاضل و کامل آخری آدمی گیا، بلکہ اس کا مطلب وہ ہیں لے گا کہ پورا کا پورا اقبال آخری آدمی جو رہ گیا تھا وہ بھی آخری آدمی گیا۔

اس کے ساتھ یہ بات بھی نگاہ میں رہنی چاہیے کہ خاتم الشراء، خاتم القبیلاء اور خاتم المحدثین وغیرہ القاب جو بعض لوگوں کو دیے گئے ہیں ناگزیر ہے انسان تھے اور انسان کبھی نہیں جان سکتا کہ جس شخص کو وہ کسی صفت کے اعتبار سے خاتم کہہ رہا ہے، اس کے بعد پھر کوئی اس صفت کا حامل پیدا نہیں ہو گا، اسی وجہ سے انسانی کلام میں ان القاب کی حیثیت مبالغہ اور اعتراض کمال سے زیادہ کچھ ہوئی نہیں سکتی۔ لیکن جب اللہ تعالیٰ کسی شخص کے متعلق یہ کہہ دے کہ فلاں صفت اُس پر ختم ہو گئی تو کوئی وجہ نہیں کہ اس سے بھی انسانی کلام کی طرح مجازی کلام سمجھ لیں۔ اللہ نے اگر کسی کو خاتم الشراء کہہ دیا ہو تو یقیناً اس کے بعد کوئی شاعر نہیں ہو سکتا تھا اور اس نے جسے خاتم النبین کہہ دیا، غیر ممکن ہے کہ اس کے بعد کوئی نبی ہو سکے۔ اس لیے کہ اللہ عالم الغیب ہے اور انسان عالم الغیب نہیں ہیں۔ اللہ کا کسی کو خاتم النبین کہنا اور انسانوں کا کسی کو خاتم الشراء اور خاتم القبیلاء وغیرہ کہہ دینا آخراجیک درجہ میں کیسے ہو سکتا ہے۔

ہیں۔ عربی لغت عربی لغت و محاورے کی رُو سے خاتم کے معنی ڈاک خانے کی مہر کے نہیں ہیں، جسے لگانگا کر خطوط جاری کیے جاتے ہیں، بلکہ اس سے مراد وہ مہر ہے جو لفافے پر اس لیے لگائی جاتی ہے کہ نہ اس کے اندر سے کوئی چیز باہر نکلنے باہر کی کوئی چیز اندرجائے۔

ختم نبوت کے بارے میں نبی ﷺ کے ارشادات

قرآن کے سیاق و سبق اور لغت کے لحاظ سے اس لفظ کا جو مفہوم ہے، اس کی تائید نبی کریم صلی اللہ علیہ وسلم کی تشریفات کرتی ہیں۔ مثال کے طور پر چند صحیح ترین احادیث ہم یہاں نقل کرتے ہیں:

١. قال النبي صلی اللہ علیہ وسلم کانت بنو اسرائیل تسوسهم الانبياء. کلما هلك نبی خلفه نبی، وانه لا نبی بعدی وسيكون خلفاء.

(بخاری، کتاب المناقب، باب ماذکر عن بنی اسرائیل)

”نبی صلی اللہ علیہ وسلم نے فرمایا: بنی اسرائیل کی قیادت انبیاء کیا کرتے تھے۔ جب کوئی نبی مر جاتا تو دوسرا نبی اس کا جانشین ہوتا۔ مگر میرے بعد کوئی نبی نہ ہوگا بلکہ خلفاء ہوں گے۔“

٢. قال النبي صلی اللہ علیہ وسلم ان مثلی و مثل الانبياء من قبلی كمثل رجل بنی بیتًا فاحسنہ واجمله الاموضع لبنة من زاوية فجعل الناس يطوفون به ويعججون له ويقولون هلا وضع هذه اللبنة فانا اللبنة وانا خاتم النبیین.

(بخاری، کتاب المناقب، باب خاتم النبیین)

”نبی صلی اللہ علیہ وسلم نے فرمایا: میری اور مجھ سے پہلے گزرے ہوئے انبیاء کی مثال ایسی ہے جیسے ایک شخص نے عمارت بنائی اور خوب حسین و جمیل بنائی مگر ایک کونے میں ایک اینٹ کی جگہ چھوٹی ہوئی تھی۔ لوگ اس عمارت کے گرد پھرتے اور اس کی خوبی پر اظہار حیرت کرتے تھے، مگر کہتے تھے کہ اس جگہ اینٹ کیوں نہ رکھی

گئی؟ تو وہ ایسٹ میں ہوں اور میں خاتم النبیین ہوں (یعنی میرے آنے پر نبوت کی عمارت مکمل ہو چکی ہے، اب کوئی جگہ باقی نہیں ہے جسے پُر کرنے کے لیے کوئی نبی آئے)۔“

اسی مضمون کی چار حدیثیں مسلم، کتاب الفضائل، باب خاتم النبیین میں ہیں اور آخری حدیث میں یہ الفاظ زائد ہیں۔ فجئت فاختمت الانبیاء ”پس میں آیا اور میں نے انبیاء کا سلسلہ ختم کر دیا۔“

یہی حدیث انہی الفاظ میں ترمذی، کتاب المناقب، باب فضل النبی اور کتاب الاداب، باب الامثال میں ہے۔

مندرجہ اداؤ دطیاری میں یہ حدیث جابر بن عبد اللہ کی روایت کردہ احادیث کے سلسلے میں آئی ہے اور اس کے آخری الفاظ یہ ہیں: ختم بی الانبیاء ”میرے ذریعے سے انبیاء کا سلسلہ ختم کیا گیا۔“

مندرجہ میں تھوڑے تھوڑے لفظی فرق کے ساتھ اس مضمون کی احادیث حضرت ابی بن کعب، حضرت ابو سعید خدری اور حضرت ابو ہریرہؓ سے نقل کی گئی ہیں۔

۳. ان رسول اللہ صلی اللہ علیہ وسلم قال فُضِّلت علی الانبیاء بِسِتٍ، اعطیت جوامع الكلم، وَنُصُرتُ بالرُّعْبِ، وَاحْلَتْ لِي الغَنَائِمَ، وَجُعِلْتْ لِي الارض مسجداً وَ طهوراً، وَارسلتُ إلی الخلق كافَةً وَخُتُمْ بِالنَّبِيُّونَ. (مسلم، ترمذی، ابن ماجہ)

”رسول اللہ صلی اللہ علیہ وسلم نے فرمایا: مجھے چھ باتوں میں انبیاء پر فضیلت دی گئی ہے۔-

i- مجھے جامع و مختصر بات کہنے کی صلاحیت دی گئی۔

ii- مجھے رعب کے ذریعہ سے نصرت بخشی گئی۔

iii- میرے لیے اموالی غنیمت حلال کیے گئے۔

iv- میرے لیے زمین کو مسجد بھی بنادیا گیا اور پاکیزگی حاصل کرنے کا ذریعہ بھی

(یعنی میری شریعت میں نماز صرف مخصوص عبادت گاہوں میں ہی نہیں بلکہ روئے زمین پر ہر جگہ پڑھی جاسکتی ہے اور پانی نہ ملے تو میری شریعت میں تیم کر کے وضو کی حاجت بھی پوری کی جاسکتی ہے اور غسل کی حاجت بھی)

v- مجھے تمام دنیا کے لیے رسول بنایا گیا۔

vi- اور میرے اوپر انبياء کا سلسلہ ختم کر دیا گیا۔

۲. قال رسول الله صلى الله عليه وسلم ان الرسالة والنبوة قد انقطعت فلا رسول بعدى ولا نبى.

(ترمذی، کتاب الرویا، باب ذهاب النبوة، مسنند احمد، مرویات انس بن مالک)

”رسول اللہ صلی اللہ علیہ وسلم نے فرمایا: رسالت اور نبوت کا سلسلہ ختم ہو گیا۔ میرے بعد اب نہ کوئی رسول ہے اور نہ نبی“۔

۵. قال النبي صلی الله علیہ وسلم انا محمد، وانا احمد، وانا الماحی،
الذی یمحی بی الکفر، وانا الحاشر الذی یحشر الناس علی عقبی،
و انا العاقب الذی لیس بعده نبی۔ (بخاری و مسلم، کتاب الفضائل، باب اسماء
النبي). ترمذی. کتاب الآداب، باب اسماء النبي. موطا. کتاب اسماء النبي. المتصدر ک

للحاکم، کتاب التاریخ، باب اسماء النبي)

”نبی صلی اللہ علیہ وسلم نے فرمایا: میں محمد ہوں۔ میں احمد ہوں۔ میں ما جی ہوں کہ میرے ذریعہ کفر محو کیا جائے گا۔ میں حاضر ہوں کہ میرے بعد لوگ حشر میں جمع کیے جائیں گے (یعنی میرے بعد اب بس قیامت ہی آئی ہے) اور میں عاقب ہوں اور عاقب وہ ہے جس کے بعد کوئی نبی نہ ہو۔“

۶. قال رسول الله صلى الله عليه وسلم ان الله لم یبعث نبیا الا حذر امته
الدجال وانا اخر الانبياء وانتم اخر الامم وهو خارج فيکم لا

محالة (ابن ماجہ، کتاب الفتن، باب الدجال)

”رسول اللہ صلی اللہ علیہ وسلم نے فرمایا: اللہ تعالیٰ نے کوئی نبی نہیں بھیجا جس نے اپنی امت کو دجال کے خروج سے نہ ڈرایا ہو (مگر ان کے زمانے میں وہ نہ آیا) اب میں آخری نبی ہوں اور تم آخری امت ہو۔ لامحالا اب اس کو تمہارے اندر ہی لکھنا ہے۔“

۷. عن عبدالرحمن بن جبیر قال سمعت عبد الله بن عمرو بن عاص يقول خرج علينا رسول الله صلی الله علیہ وسلم يوم المودع فقالانا محمدُ النبيُ الْأَمِّيُ ثالثًا وَلَا نَبِيَ بَعْدِي. (مسند احمد، مرویات

عبدالله بن عمرو بن عاص)

”عبدالرحمن بن جبیر کہتے ہیں کہ میں نے عبد اللہ بن عمرو بن عاص کو یہ کہتے سنا کہ ایک روز رسول اللہ صلی اللہ علیہ وسلم اپنے مکان سے نکل کر ہمارے درمیان تشریف لائے اس انداز سے کہ گویا آپ ہم سے رخصت ہو رہے ہیں۔ آپ نے تین مرتبہ فرمایا، ”میں محمد ہوں، پھر فرمایا: ”میرے بعد کوئی نبی نہیں۔“

۸. قال رسول الله صلی الله علیہ وسلم لا نبوة بعدى الا المبشرات. قيل وما المبشرات يا رسول الله؟ قال الرؤيا الحسنة. او قال الرؤيا الصالحة (مسند احمد، مرویات ابوالطفیل، نسائی، ابو داؤد)

”رسول اللہ صلی اللہ علیہ وسلم نے فرمایا: میرے بعد کوئی نبوت نہیں ہے، صرف بشارت دینے والی باتیں ہیں۔ عرض کیا گیا وہ بشارت دینے والی باتیں کیا ہیں یا رسول اللہ؟ فرمایا اچھا خواب، یا فرمایا صالح خواب۔ (یعنی وہی کا اب کوئی امکان نہیں ہے۔ زیادہ سے زیادہ اگر کسی کو اللہ تعالیٰ کی طرف سے کوئی اشارہ ملے گا بھی تو بس اچھے خواب کے ذریعے سے مل جائے گا۔)“

۹. قال النبي صلی الله علیہ وسلم لو كان بعدى نبى لكان عمر بن الخطاب. (ترمذی، کتاب المناقب)

نبی صلی اللہ علیہ وسلم نے فرمایا: میرے بعد اگر کوئی نبی ہوتا تو عمر بن خطاب ہوتے۔

۱۰. قال رسول الله صلی اللہ علیہ وسلم لعلیٰ انت منی بمنزلة هارون من موسی" الا انه لا نبی بعدی. (بخاری و مسلم، کتاب فضائل الصحابة)

"رسول اللہ صلی اللہ علیہ وسلم نے حضرت علیٰ سے فرمایا، میرے ساتھ تمہاری نسبت

وہی ہے جو موسیٰ کے ساتھ ہارون کی تھی، مگر میرے بعد کوئی نبی نہیں ہے۔"

بخاری و مسلم نے یہ حدیث غزوہ تبوک کے ذکر میں بھی نقل کی ہے۔ مند احمد میں اس

مضمون کی دو حدیثیں حضرت سعد بن ابی و قاص سے روایت کی گئی ہیں جن میں سے ایک کا آخری فقرہ یوں ہے:

الا انه لا نبوة بعدى۔ "مگر میرے بعد کوئی نبوت نہیں ہے۔"

ابوداؤد طیالسی، امام احمدؓ اور محمدؓ بن اسحاق نے اس سلسلے میں جو تفصیلی روایات نقل کی ہیں، ان سے معلوم ہوتا ہے کہ غزوہ تبوک کے لیے تشریف لے جاتے وقت نبی صلی اللہ علیہ وسلم نے حضرت علیؓ کو مدینہ طیبہ کی حفاظت و نگرانی کے لیے اپنے پیچھے چھوڑنے کا فیصلہ فرمایا تھا۔ منافقین نے اس پر طرح طرح کی بتائیں ان کے بارے میں کہنی شروع کر دیں۔ انہوں نے جا کر حضورؐ سے عرض کیا "یا رسول اللہ! کیا آپ مجھے عورتوں اور بچوں میں چھوڑے جا رہے ہیں؟ اس موقع پر حضورؐ نے ان کو تسلی دیتے ہوئے فرمایا "کتم میرے ساتھ وہی نسبت رکھتے ہو جو موسیٰ کے ساتھ ہارون رکھتے تھے"۔ یعنی جس طرح حضرت موسیٰ نے کوہ طور پر جاتے ہوئے حضرت ہارون کو بنی اسرائیل کی نگرانی کے لیے پیچھے چھوڑا تھا، اسی طرح میں تم کو مدینے کی حفاظت کے لیے چھوڑے جا رہا ہوں۔ لیکن اس کے ساتھ ہی حضورؐ کو اندیشہ ہوا کہ حضرت ہارون کے ساتھ یہ تشبیہ کہیں بعد میں کسی فتنے کا موجب نہ بن جائے، اس لیے فوراً آپؐ نے یہ تصریح فرمادی کہ میرے بعد کوئی شخص نبی ہونے والا نہیں ہے۔

۱۱. عن ثوبان قال رسول الله صلی اللہ علیہ وسلم وانه سيكون في امتی

کذابون ثلاثة يزعم انه نبی وانا خاتم النبیین لا نبی بعدی.

(ابو داؤد، کتاب الفتن)

"ثوبانؓ سے روایت ہے کہ رسول اللہ صلی اللہ علیہ وسلم نے فرمایا: اور یہ کہ میری

امت میں کذاب ہوں گے جن میں سے ہر ایک نبی ہونے کا دعویٰ کرے گا، حالانکہ میں خاتم النبیین ہوں، میرے بعد کوئی نبی نہیں۔

اسی مضمون کی ایک اور حدیث ابو داؤد نے کتاب الملاحم میں حضرت ابو ہریرہؓ سے روایت کی ہے۔ ترمذیؓ نے بھی حضرت ثوبانؓ اور حضرت ابو ہریرہؓ سے یہ دونوں روایتیں نقل کی ہیں اور دوسری روایت کے الفاظ یہ ہیں:

حتیٰ یبعث رجالون کذا بون قریب من ثلاثین کلهم یزعم انه رسول الله.
”یہاں تک کہ اٹھیں گے تو میں کے قریب جھوٹے فربی جن میں سے ہر ایک دعویٰ
کرے گا کہ وہ اللہ کا رسول ہے۔“

۱۲. قال النبي صلی اللہ علیہ وسلم لقد كان فيمن كان قبلکم من بنی اسرائیل رجال يکلمون من غير ان یكونوا انبیاء فان یکن من امتی احدٌ ف عمر. (بخاری، کتاب المناقب)

”نبی صلی اللہ علیہ وسلم نے فرمایا تم سے پہلے جو بنی اسرائیل گزرے ہیں، ان میں ایسے لوگ ہوئے ہیں جن سے کلام کیا جاتا تھا۔ بغیر اس کے کہ وہ نبی ہوں۔ میری امت میں اگر کوئی ہو تو وہ عمر ہوگا۔“

مسلم میں اس مضمون کی جو حدیث ہے اس میں یکلمون کے بجائے محدثون کا لفظ ہے۔ لیکن مکلم اور محدث، دونوں کے معنی ایک ہی ہیں، یعنی ایسا شخص جو مکالمہ الہی سے سرفراز ہو جس کے ساتھ پردا غیب سے بات کی جائے۔ اس سے معلوم ہوا کہ نبوت کے بغیر مخاطبہ الہی سے سرفراز ہونے والے بھی اس امت میں اگر کوئی ہوتے تو وہ حضرت عمرؓ ہوتے۔

۱۳. قال رسول الله صلی اللہ علیہ وسلم لا نبی بعدی ولا امة بعد امتی.

(بیهقی، کتاب الرؤیا۔ طبرانی)

”رسول اللہ صلی اللہ علیہ وسلم نے فرمایا: میرے بعد کوئی نبی نہیں اور میری امت کے بعد کوئی امت (یعنی کسی نئے آنے والے نبی کی امت) نہیں۔“

۱۲۔ قال رسول اللہ صلی اللہ علیہ وسلم فانی آخر الانبیاء وإن مسجدی

آخر المساجد (مسلم، کتاب الحج، باب فضل الصلوة، بمسجد مکہ والمدینة)

”رسول اللہ صلی اللہ علیہ وسلم نے فرمایا: میں آخری نبی ہوں اور میری مسجد آخری مسجد (یعنی مسجد نبوی) ہے۔“

یہ احادیث بکثرت صحابہؓ نے نبی صلی اللہ علیہ وسلم سے روایت کی ہیں اور بکثرت محدثین نے ان کو بہت سی قوی سندوں سے نقل کیا ہے۔ ان کے مطابعہ سے صاف معلوم ہوتا ہے کہ حضورؐ نے مختلف موقع پر، مختلف طریقوں سے، مختلف الفاظ میں اس امر کی تصریح فرمائی ہے کہ آپ آخری نبی ہیں، آپ کے بعد کوئی نبی آنے والا نہیں ہے، نبوت کا سلسلہ آپ پر ختم ہو چکا ہے اور آپ کے بعد جو لوگ بھی رسول یا نبی ہونے کا دعویٰ کریں، وہ دجال و کذاب ہیں۔ قرآن کے الفاظ ”خاتم النبیین“ کی اس سے زیادہ مستند و معترض اور قطعی الثبوت و تشریح اور کیا ہو

۱۔ منکرین ختم نبوت اس حدیث سے یا استدلال کرتے ہیں کہ جس طرح حضورؐ نے اپنی مسجد کو آخر المساجد فرمایا حالانکہ وہ آخری مسجد نہیں ہے بلکہ اس کے بعد بھی بے شمار مسجدیں دنیا میں ہیں، اسی طرح جب آپ نے فرمایا کہ میں آخر الانبیاء ہوں تو اس کے بھی معنی بھی ہیں کہ آپ کے بعد نبی آتے رہیں گے، البتہ فضیلت کے اعتبار سے آپ آخری نبی ہیں اور آپ کی مسجد آخری مسجد ہے۔ لیکن درحقیقت اسی طرح کی تاویلیں یہ ثابت کرتی ہیں کہ یہ لوگ خدا اور رسول کے کلام کو سمجھنے کی ابیت سے محروم ہو چکے ہیں۔ صحیح مسلم کے جس مقام پر یہ حدیث وارد ہوئی ہے اس کے سلسلے کی تمام احادیث کو ایک نظر ہی آدمی دیکھ لے تو اسے معلوم ہو جائے گا کہ حضورؐ نے اپنی مسجد کو آخری مسجد کس معنی میں فرمایا ہے۔ اس مقام پر حضرت ابو ہریرہؓ، حضرت عبداللہ بن عمرؓ اور امام المؤمنین حضرت میونہؓ کے حوالہ سے جو روایات امام مسلم نے نقل کی ہیں، ان میں بتایا گیا ہے کہ دنیا میں صرف تین مساجد ایسی ہیں جن کو عام مساجد پر فضیلت حاصل ہے، جن میں نماز پڑھنا دوسرا مسجد میں نماز پڑھنے سے ہزار گناز یادہ ثواب رکھتا ہے اور اسی بنا پر صرف انہی تین مسجدوں میں نماز پڑھنے کے لیے سفر کر کے جانا جائز ہے، باقی کسی مسجد کا یہ حق نہیں ہے کہ آدمی دوسرا مسجدوں کو چھوڑ کر خاص طور پر ان میں نماز پڑھنے کے لیے سفر کرے ان میں سے پہلی مسجد، مسجد الحرام ہے، جسے حضرت ابراہیم علیہ السلام نے بنایا تھا۔ دوسرا مسجد اقصیٰ ہے جسے حضرت سلیمان علیہ السلام نے تعمیر کیا اور تیسرا مسجد مدینہ طیبہ کی مسجد نبوی ہے، جس کی بنا حضور نبی اکرم صلی اللہ علیہ وسلم نے رکھی۔ حضورؐ کا ارشاد کا منشا یہ ہے کہ اب چونکہ میرے بعد کوئی نبی آنے والا نہیں ہے، اس لیے میرے اس مسجد کے بعد دنیا میں کوئی چوتھی مسجد ایسی بننے والی نہیں ہے جس میں نماز پڑھنے کا ثواب دوسرا مسجدوں سے زیادہ ہو اور جس کی طرف نماز کی غرض سے سفر کر کے جانا درست ہو۔

سکتی ہے۔ رسول پاک کا ارشاد تو بجائے خود سند و جھٹ ہے۔ مگر جب وہ قرآن کی ایک نص کی شرح کر رہا ہوتا تو وہ اور بھی زیادہ قوی جھٹ بن جاتا ہے۔ اب سوال یہ ہے کہ محمد رسول اللہ صلی اللہ علیہ وسلم سے بڑھ کر قرآن کو سمجھنے والا اور اس کی تفسیر کا حق دار کون ہو سکتا ہے کہ وہ ختم نبوت کا کوئی دوسرا مفہوم بیان کرے اور ہم اسے قول کرنا کیا معنی قابلِ التفاف بھی سمجھیں؟

صحابہ کرام کا اجماع

قرآن و سنت کے بعد تیسرے درجے میں اہم ترین حیثیت حصحابہ کرام کے اجماع کی ہے۔ یہ بات تمام معتبر تاریخی روایات سے ثابت ہے کہ نبی صلی اللہ علیہ وسلم کی وفات کے فوراً بعد جن لوگوں نے نبوت کا دعویٰ کیا اور جن لوگوں نے ان کی نبوت تسلیم کی، ان سب کے خلاف صحابہ کرام نے بالاتفاق جنگ کی تھی۔

اس سلسلے میں خصوصیت کے ساتھ مسلمیہ کذاب کا معاملہ قابل ذکر ہے۔ یہ شخص نبی صلی اللہ علیہ وسلم کی نبوت کا منکرنہ تھا بلکہ اس کا دعویٰ یہ تھا کہ اسے حضور کے ساتھ شریک نبوت بنایا گیا ہے۔ اس نے حضورؐ کی وفات سے پہلے جو عریضہ آپ کو لکھا تھا اس کے الفاظ یہ ہیں:

من مسیلمة رسول الله الی محمد رسول الله سلام عليك فانی

۱۔ منکرین ختم نبوت رسول اللہ صلی اللہ علیہ وسلم کے ان ارشادات کے مقابلہ میں اگر کوئی چیز پیش کرتے ہیں تو وہ یہ روایت ہے کہ حضرت عائشہؓ نے فرمایا قولاً ان خاتم الانبیاء و لا تقولوا لانی بعده۔ یہ تو کوہ حضور خاتم الانبیاء ہیں مگر یہ نہ کہو کہ آپ کے بعد کوئی نبی نہیں۔ لیکن اول تو حضورؐ کے صاف ارشادات کے مقابلہ میں حضرت عائشہؓ کے کسی قول کو پیش کرنا ہی سخت گستاخی و بے ادبی ہے۔ اس پر مزید یہ کہ حضرت عائشہؓ کی طرف جس روایت میں یہ قول منسوب کیا گیا ہے وہ بجائے خود غیر منسند ہے۔ اسے حدیث کی کسی معتبر کتاب میں کسی قابل ذکر محدث نے نقل نہیں کیا ہے۔ تفسیر کی ایک کتاب دو منثور اور لاغت حدیث کی ایک کتاب تکملہ مجح البخاری سے اس کو نقل کیا جاتا ہے مگر اس کی مندکا کچھ پتا نہیں ملتا۔ ایسی ایک ضعیف ترین روایت اور وہ بھی ایک صحابیہ کے قول کو لا کر نبی اکرم صلی اللہ علیہ وسلم کے اُن ارشادات کے مقابلہ میں پیش کیا جاتا ہے جنہیں تمام اکابر محدثین نے صحیح مندوں کے ساتھ نقل کیا ہے۔

اُشرکت فی الامر معک. (طبری، جلد دوم، ص ۳۹۹، طبع مصر)

”مسلمہ رسول اللہ کی طرف سے مدرس رسول اللہ کی طرف۔ آپ پر سلام ہو۔ آپ کو معلوم ہو کہ میں آپ کے ساتھ نبوت کے کام میں شریک کیا گیا ہوں“۔

علاوہ بریں مورخ طبری نے یہ روایت بھی بیان کی ہے کہ مسلمہ کے ہاں جوازان دی جاتی تھی اس میں اشحد ان محمد رسول اللہ کے الفاظ بھی کہے جاتے تھے۔

اس صریح اقرار رسالت محمدی کے باوجود اسے کافر اور خارج از ملت قرار دیا گیا اور اس سے جنگ کی گئی۔ تاریخ سے یہ بھی ثابت ہے کہ بنو حنفیہ نیک نیتی کے ساتھ (In good faith) اُس پر ایمان لائے تھے اور انہیں واقعی اس غلط فہمی میں ڈالا گیا تھا کہ محمد رسول اللہ صلی اللہ علیہ وسلم نے اس کو خود شریک رسالت کیا ہے۔ نیز قرآن کی آیات کو ان کے سامنے مسلمہ پر نازل شدہ آیات کی حیثیت سے ایک ایسے شخص نے پیش کیا تھا جو مذینہ طبیب سے قرآن کی تعلیم حاصل کر کے گیا تھا (البداية والنهاية لابن کثیر، جلد ۶، ص: ۱۵)۔ مگر اس کے باوجود صحابہ کرام نے ان کو مسلمان تسلیم نہیں کیا اور ان پر فوج کشی کی۔ پھر یہ کہنے کی بھی گنجائش نہیں کہ صحابہ نے ان کے خلاف ارتدا دکی بنا پر نہیں بلکہ مسلمان تو در کنارہ ذمی بھی اگر باغی ہوں تو گرفتار ہونے کے بعد ان کو غلام بنانا جائز نہیں ہے۔ لیکن مسلمہ اور اس کے پیروں پر جب چڑھائی کی گئی تو حضرت ابو بکرؓ نے اعلان فرمایا کہ اُن کی عورتوں اور بچوں کو غلام بنایا جائے گا اور جب وہ لوگ اسیہ ہوئے تو فی الواقع ان کو غلام بنایا گیا، چنانچہ انہی میں سے ایک لوٹڑی حضرت علیؓ کے حصے میں آئی، جس کے طبق سے تاریخِ اسلام کی مشہور شخصیت محمد بن حنفیہ نے جنم بنی (البداية والنهاية، جلد ۶، ص ۳۲۵، ۳۲۶)۔ اس سے یہ بات بالکل واضح ہو جاتی تھی کہ صحابہ نے جس جرم کی بنا پر ان سے جنگ کی تھی، وہ بغاوت کا جرم نہ تھا بلکہ یہ جرم تھا کہ ایک شخص نے محمد صلی اللہ علیہ وسلم کے بعد نبوت کا دعویٰ کیا اور دوسرے لوگ اس کی نبوت پر ایمان لائے۔ یہ کارروائی حضورؐ کی وفات کے فوراً بعد ہوئی ہے، ابو بکرؓ صدیقؓ کی قیادت میں ہوئی ہے اور صحابہ کی پوری جماعت کے اتفاق سے ہوئی ہے۔ اجماع صحابہ کی اس سے زیادہ صریح مثال شاید ہی کوئی اور ہو۔

۱۔ حنفیہ سے مراد ہے قبیلہ بنو حنفیہ کی عورت۔

تمام علمائے امت کا اجماع

اجماع صحابہ کے بعد چوتھے نمبر پر مسائل دین میں جس چیز کو جھٹ کی حیثیت حاصل ہے وہ دورِ صحابہ کے بعد کے علمائے امت کا اجماع ہے۔ اس لحاظ سے جب ہم دیکھتے ہیں تو ہمیں معلوم ہوتا ہے کہ پہلی صدی سے لے کر آج تک ہر زمانے کے اور پوری دنیا کے اسلام میں ہر ملک کے علماء اس عقیدے پر متفق ہیں کہ محمد صلی اللہ علیہ وسلم کے بعد کوئی شخص نبی نہیں ہو سکتا اور یہ کہ جو بھی آپ کے بعد اس منصب کا دعویٰ کرے یا اس کو مانے، وہ کافر خارج از ملت اسلام ہے۔ اس سلسلے کے بھی چند شواہد ملاحظہ ہوں:

(۱) امام ابوحنیفہ (۸۵ھ-۱۵۰ھ) کے زمانے میں ایک شخص نے نبوت کا دعویٰ کیا اور کہا ”مجھے موقع دو کہ میں اپنی نبوت کی علامات پیش کروں“۔ اس پر امام اعظم نے فرمایا کہ ”جو شخص اس سے نبوت کی کوئی علامت طلب کرے گا وہ بھی کافر ہو جائے گا کیونکہ رسول اللہ صلی اللہ علیہ وسلم فرمایا چکے ہیں کہ لا نبی بعدی۔ (مناقب الامام الاعظم البیهقی۔ ابن احمد البکی۔ ج ۱ ص ۲۱۔ مطبوع جید آباد ۱۳۲۴ھ)

(۲) علامہ ابن جریر طبری (۲۲۲ھ-۳۳۱ھ) اپنی مشہور تفسیر قرآن میں آیت ولکن رسول اللہ و خاتم النبیین کا مطلب بیان کرتے ہیں: الذی ختم النبوة فطبع علیها فلاتفتح لاحد بعده الی قیام الساعۃ۔ ”جس نے نبوت کو ختم کر دیا اور اس پر مہر لگادی اب قیامت تک یہ دروازہ کسی کے لینے نہیں کھلے گا“۔ (تفسیر ابن جریر جلد ۲ صفحہ ۱۷)

(۳) امام طحاوی (۲۳۹ھ-۳۲۱ھ) اپنی کتاب ”عقیدہ سلفیہ“ میں سلف صالحین اور خصوصاً امام ابوحنیفہ، امام ابویوسف اور امام محمد رحمہم اللہ کے عقائد بیان کرتے ہوئے نبوت کے بارے میں یہ عقیدہ تحریر فرماتے ہیں اور یہ کہ محمد صلی اللہ علیہ وسلم اللہ کے برگزیدہ بندے چیدہ نبی اور پسندیدہ رسول ہیں اور وہ خاتم الانبیاء، امام الاتقیاء، سید المرسلین اور حبیب رب العالمین ہیں اور ان کے بعد نبوت کا ہر دعویٰ گمراہی اور خواہش نفس کی بندگی ہے۔ (شرح الطحاوی فی العقیدۃ السلفیۃ)

(۴) علامہ ابن حزم آندھی (۳۸۲ھ-۴۵۶ھ) لکھتے ہیں:

”یقیناً وحی کا سلسلہ نبی صلی اللہ علیہ وسلم کی وفات کے بعد منقطع ہو چکا ہے۔ دلیل اس کی یہ ہے کہ وحی نہیں ہوتی مگر ایک نبی کی طرف اور اللہ عزوجل فرمایا چکا ہے کہ محمد نہیں ہیں تمہارے مردوں میں سے کسی کے باپ مگر وہ اللہ کے رسول اور نبیوں کے خاتم ہیں۔“ (المحلی، ج ۱، ص ۲۶)

(۵) امام غزالی (۴۵۰ھ-۵۰۵ھ) فرماتے ہیں:

لو فتح هذا الباب رأى باب انكار كون الاجماع حجة انجرالى امور
شنيعة وهو ان قال يجوز ان يبعث رسول بعد نبينا محمد صلى الله
عليه وسلم فيبعد التوقف في تكفيه ومستبد استحالة ذالك عند البحث
 تستمد من الاجماع لامحالة فان العقل لا يحيله وما نقل فيه من قوله لا نبى
بعدى ومن قوله تعالى خاتم النبىين فلا يعجز هذا القائل عن تاويله فيقول
خاتم النبىين اراد به اولوالعزم من الرسل فان قالوا النبىين عام فلا يبعد
تخصيص العام وقوله لا نبى بعدى لم يرد به الرسول والنبى وفرق بين النبى
والرسول والنبوى اعلى مرتبة من الرسول الى غير ذالك من انواع الهدىيان
فهذا وامثاله لا يمكن ان ندعى استحالته من حيث مجرد اللفظ فانا فى تاويل
ظواهر التشبيه قضينا باحتمالات ابعد من هذه ولم يكن ذالك مبطلا
للنصوص ولكن الرد على هذا القائل ان الامة فهمت بالاجماع من هذا
اللفظ ومن قرائين احواله انه افهم عدم نبى بعده ابداً وعدم رسول الله ابدا
وانه ليس فيه تاويل ولا تخصيص فمنكر هذا لا يكون الامنكم الاجماع.

(الاقتصاد في الاعتقاد. المطبعة الأدبية، مصر، ص ۱۱۷)

”اگر یہ دروازہ (یعنی اجماع کو محبت مانے سے انکار کا دروازہ) کھول دیا جائے تو بڑی
تفہیج با توں تک نوبت پہنچ جاتی ہے مثلاً اگر کہنے والا کہے کہ ہمارے نبی محمد صلی اللہ علیہ وسلم کے
امام غزالی کی اس رائے کو ہم ان کی اصل عربی عبارت کے ساتھ اس لینق لکھ رہے ہیں کہ مذکورین ختم نبوت نے اس
حوالے کی صحت کو بڑے زور شور سے چینچ کیا ہے۔“

بعد کسی رسول کی بعثت ممکن ہے تو اس کی تغیریں میں تامل نہیں کیا جا سکتا۔ لیکن بحث کے موقع پر جو شخص اس کی تغیریں میں تامل کونا جائز ثابت کرنا چاہتا ہوا سے لا محالہ اجماع سے مدد لینی پڑے گی۔ کیونکہ عقل اس کے عدم جواز کا فیصلہ نہیں کرتی اور جہاں تک نقل کا تعلق ہے اس عقیدے کا قائل لانبی بعدی اور خاتم النبین کی تاویل کرنے سے عاجز نہ ہوگا۔ وہ کہے گا کہ خاتم النبین سے مراد اولو العزم رسولوں کا خاتم ہونا ہے اور اگر کہا جائے کہ عبین کا لفظ عام ہے تو عام کو خاص قرار دے دینا اس کے لیے کچھ مشکل نہ ہوگا اور لانبی بعدی کے متعلق وہ کہہ دے گا کہ لا رسول بعدی تو نہیں کہا گیا ہے، رسول اللہ نبی میں فرق ہے اور نبی کا مرتبہ رسول سے بلند تر ہے۔ غرض اس طرح کی بکواس بہت کچھ کی جاسکتی ہے اور حضن لفظ کے اعتبار سے ایسی تاویلات کو ہم محال نہیں سمجھتے، بلکہ ظواہر تشبیہ کی تاویل میں ہم اس سے بھی زیادہ بعید احتمالات کی گنجائش مانتے ہیں اور اس طرح کی تاویلیں کرنے والے کے متعلق ہم یہ بھی نہیں کہہ سکتے کہ وہ نصوص کا انکار کر رہا ہے۔ لیکن اس قول کے قائل کی تردید میں ہم یہ کہیں گے کہ امت نے بالاتفاق اس لفظ (یعنی لا نبی بعدی) سے اور نبی صلی اللہ علیہ وسلم کے قرائیں احوال سے یہ سمجھا ہے کہ حضور کا مطلب یہ تھا کہ آپ کے بعد کبھی نہ کوئی نبی آئے گا نہ رسول۔ نیز امت کا اس پر بھی اتفاق ہے کہ اس میں کسی تاویل اور تخصیص کی گنجائش نہیں ہے۔ لہذا ایسے شخص کو منکر اجماع کے سوا اور کچھ بھی نہیں کہا جا سکتا۔

(۲) مجی الائہ بغوی (متوفی ۷۵۴ھ) اپنی تفسیر معالم التنزیل میں لکھتے ہیں:

”اللہ نے آپؐ کے ذریعے سے نبوت کو ختم کیا، پس آپ انیاء کے خاتم ہیں۔۔۔ اور ابن عباس کا قول ہے کہ اللہ تعالیٰ نے (اس آیت میں) یہ فیصلہ فرمادیا ہے کہ نبی صلی اللہ علیہ وسلم کے بعد کوئی نبی نہ ہوگا“۔ (جلد ۳، ص ۱۵۸)

(۷) علامہ زمخشری (۷۳۶ھ- ۷۵۳ھ) تفسیر کشاف میں لکھتے ہیں:

”اگر تم کہو کہ نبی صلی اللہ علیہ وسلم آخری نبی کیسے ہوئے جب کہ حضرت عیسیٰ آخر زمانے میں نازل ہوں گے؟ تو میں کہوں گا کہ آپ کا آخری نبی ہونا اس معنی میں ہے کہ آپ کے بعد کوئی شخص نبی نہ بنا�ا جائے گا اور عیسیٰ علیہ السلام ان لوگوں میں سے ہیں جو آپ سے پہلے نبی بنائے جا چکے تھے اور جب وہ نازل ہوں گے تو شریعت محمدیہ کے پیرو اور آپ کے قبلے کی

طرف نماز پڑھنے والے کی حیثیت سے نازل ہوں گے گویا کہ وہ آپ ہی کی امت کے ایک فرد ہیں۔ (جلد ۲ ص ۲۱۵)

(۸) قاضی عیاض (۵۲۳ء) لکھتے ہیں:

”جو شخص خود اپنے حق میں نبوت کا دعویٰ کرے یا اس بات کو جائز رکھے کہ آدمی نبوت کا اکتساب کر سکتا ہے اور صفائی قلب کے ذریعہ سے مرتبہ نبوت کو پہنچ سکتا ہے، جیسا کہ بعض فلسفی اور غایلی صوفی کہتے ہیں اور اسی طرح جو شخص نبوت کا دعویٰ تونہ کرے مگر یہ دعویٰ کرے کہ اس پر وحی آتی ہے۔۔۔ ایسے سب لوگ کافر اور نبی صلی اللہ علیہ وسلم کے جھلانے والے ہیں۔ کیونکہ آپ نے خبر دی ہے کہ آپ خاتم النبین ہیں، آپ کے بعد کوئی نبی آنے والا نہیں اور آپ نے اللہ تعالیٰ کی طرف سے یہ خبر پہنچائی ہے کہ آپ نبوت کے ختم کرنے والے ہیں اور تمام انسانوں کی طرف آپ کو بھیجا گیا ہے اور تمام امت کا اس پر اجماع ہے کہ یہ کلام اپنے ظاہر مفہوم پر محمول ہے، اس کے معنی و مفہوم میں کسی تاویل و تھصیح کی گنجائش نہیں ہے۔ لہذا ان تمام گروہوں کے کافر ہونے میں قطعاً کوئی شک نہیں، بر بنائے اجماع بھی اور بر بنائے نقل بھی۔۔۔

(شنا، جلد ۲ ص ۲۷۰)

(۹) علامہ شہرستانی (متوفی ۵۵۸ھ) اپنی مشہور کتاب المیل والخل میں لکھتے ہیں: ”اور اسی طرح جو کہے۔۔۔ کہ محمد صلی اللہ علیہ وسلم کے بعد کوئی نبی آنے والا ہے (بجز عیسیٰ علیہ السلام کے) تو اس کے کافر ہونے میں دو آدمیوں کے درمیان بھی اختلاف نہیں ہے“۔ (جلد ۲ ص ۲۳۹)

(۱۰) امام رازی (۵۵۳ھ-۶۰۶ھ) اپنی تفسیر کبیر میں آیت خاتم النبین کی شرح کرتے ہوئے فرماتے ہیں:

”اس سلسلہ بیان میں و خاتم النبین اس لیے فرمایا کہ جس نبی کے بعد کوئی دوسرا نبی ہو وہ اگر نصیحت اور توضیح احکام میں کوئی کسر چھوڑ جائے تو اس کے بعد آنے والا نبی اسے پورا کر سکتا ہے۔ مگر جس کے بعد کوئی آنے والا نبی نہ ہو وہ اپنی امت پر زیادہ شفیق ہوتا ہے اور اس کو زیادہ واضح رہنمائی دیتا ہے کیونکہ اس کی مثال اس باپ کی ہوتی ہے جو جانتا ہے کہ اس کے بیٹے کا

کوئی ولی و سرپرست اس کے بعد نہیں ہے۔ (جلد ۶، ص ۵۸)

(۱۱) علامہ بیضاوی (متوفی ۲۸۵ھ) اپنی تفسیر انوار المتنزیل میں لکھتے ہیں:

”یعنی آپ انبیاء میں سب سے آخری نبی ہیں جس نے ان کا سلسلہ ختم کر دیا جس سے انبیاء کے سلسلے پر مہر کر دی گئی اور عیسیٰ علیہ السلام کا آپ کے بعد نازل ہونا اس ختم نبوت میں قادِح نہیں ہے کیونکہ جب وہ نازل ہوں گے تو آپ ہی کے دین پر ہوں گے۔“ (جلد ۷، ص ۱۶۳)

(۱۲) علامہ حافظ الدین الشفی (متوفی ۴۱۷ھ) اپنی تفسیر ”مدارک المتنزیل“ میں لکھتے ہیں:

”اور آپ خاتم النبیین ہیں۔۔۔ یعنی نبیوں میں سے سے آخری۔ آپ کے بعد کوئی شخص نبی نہیں بنایا جائے گا۔ رہے عیسیٰ تو وہ ان انبیاء میں سے ہیں جو آپ سے پہلے نبی بنائے جا چکے تھے اور جب وہ نازل ہوں گے گویا کہ وہ آپ کی امت کے افراد میں سے ہیں۔“ (ص ۲۷۱)

(۱۳) علامہ علاء الدین بغدادی (متوفی ۲۵۷ھ) اپنی تفسیر ”خازن“ میں لکھتے ہیں:

”وَخَاتَمُ النَّبِيِّينَ“ یعنی اللہ نے آپ پر نبوت ختم کر دی، اب نہ آپ کے بعد کوئی نبوت ہے نہ آپ کے ساتھ کوئی اس میں شریک۔۔۔ وَكَانَ اللَّهُ بِكُلِّ شَيْءٍ عَلِيمًا یعنی یہ بات اللہ کے علم میں ہے کہ آپ کے بعد کوئی نبی نہیں۔“ (ص ۲۷۲)

(۱۴) علامہ ابن کثیر (متوفی ۲۷۷ھ) اپنی مشہور و معروف تفسیر میں لکھتے ہیں:

”پس یہ آیت اس باب میں نص صریح ہے کہ نبی صلی اللہ علیہ وسلم کے بعد کوئی نبی نہیں ہے اور جب آپ کے بعد نبی کوئی نہیں تو رسول بدرجہ اولیٰ نہیں ہے، کیونکہ رسالت کا منصب خاص ہے اور نبوت کا منصب عام ہر رسول نبی ہوتا ہے مگر ہر نبی رسول نہیں ہوتا۔ حضور کے بعد جو شخص بھی اس مقام کا دعویٰ کرے وہ جھوٹا، مفتری، دجال، گمراہ اور گمراہ کرنے والا ہے خواہ وہ کیسے ہی خرقِ عادت اور شعبدے اور جادو اور طلسم اور کرشمہ بنائے لے آئے۔۔۔ یہی حیثیت ہر اس شخص کی ہے جو قیامت تک اس منصب کا مدعی ہو۔“ (جلد ۳، ص ۲۹۲-۲۹۳)

(۱۵) علامہ جلال الدین سیوطی (متوفی ۱۱۹۶ھ) تفسیر جلالی میں لکھتے ہیں:

”وَكَانَ اللَّهُ بِكُلِّ شَيْءٍ عَلِيمًا“ یعنی اللہ اس بات کو جانتا ہے کہ آنحضرت کے بعد کوئی نبی نہیں اور عیسیٰ جب نازل ہوں گے تو آپ کی شریعت ہی کے مطابق عمل کریں گے۔“ (ص ۲۷۷)

(۱۶) علامہ ابن حبیم (متوفی ۷۹ھ) اصول فقہ کی مشہور کتاب الاشہاد والنظرات کتاب

السیر، باب الرذہ میں لکھتے ہیں:

”اگر آدمی یہ نہ سمجھے کہ محمد صلی اللہ علیہ وسلم آخری نبی ہیں تو وہ مسلمان نہیں ہے، کیونکہ یہ

ان باقویں میں سے ہے جن کا جاننا اور مانا ضروریاتِ دین میں سے ہے۔“ (ص ۲۹)

(۱۷) ملا علی قاری (متوفی ۱۰۱۶ھ) شرح فقہ اکبر میں لکھتے ہیں:

ہمارے نبی صلی اللہ علیہ وسلم کے بعد نبوت کا دعویٰ کرنا بالاجماع کفر ہے۔ (ص ۲۰۲)

(۱۸) شیخ اسماعیل ہنّی (متوفی ۱۳۲۴ھ) تفسیر روح البیان میں اس آیت کی شرح کرتے

ہوئے لکھتے ہیں:

”عاصم نے لفظ خاتم کے زبر کے ساتھ پڑھا ہے جس کے معنی ہیں آلہ ختم کے جس سے مہر کی جاتی ہے۔ جیسے طالع اس چیز کو کہتے ہیں جس سے ٹھپا لگایا جائے۔ مراد یہ ہے کہ نبی صلی اللہ علیہ وسلم انبیاء میں سب سے آخر تھے جن کے ذریعہ سے نبیوں کے سلسلے پر مہر لگا دی گئی۔ فارسی میں اُسے ”مہر پیغمبر اُن“ کہیں گے، یعنی آپ سے نبوت کا دروازہ سر بھر کر دیا گیا اور پیغمبروں کا سلسلہ ختم کر دیا گیا۔ باقی قاریوں نے اسے ت کے زیر کے ساتھ خاتم پڑھا ہے، یعنی آپ مہر کرنے والے تھے۔ فارسی میں اس کو ”مہر کنندہ پیغمبر اُن“ کہیں گے۔ اس طرح یہ لفظ بھی خاتم کا ہم معنی ہی ہے۔۔۔ اب آپ کی امت کے علماء آپ سے صرف ولایت ہی کی میراث پائیں گے، نبوت کی میراث آپ کی ختمیت کے باعث ختم ہو چکی اور عیسیٰ علیہ السلام کا آپ کے بعد نازل ہونا آپ کے خاتم النبیین ہونے میں قادر نہیں ہے کیونکہ خاتم النبیین ہونے کے معنی یہ ہیں کہ آپ کے بعد کوئی نبی نہ بنایا جائے گا۔۔۔ اور عیسیٰ آپ سے پہلے نبی بنائے جا چکے تھے اور جب وہ نازل ہوں گے تو شریعتِ محمدی صلی اللہ علیہ وسلم کے پیروکی حیثیت سے نازل ہوں گے۔ آپ ہی کے قبلے کی طرف رخ کر کے نماز پڑھیں گے۔ آپ کی امت کے ایک فرد کی طرح ہوں گے۔ نہ ان کی طرف وحی آئے گی اور نہ وہ نئے احکام دیں گے بلکہ وہ رسول اللہ صلی اللہ علیہ وسلم کے خلیفہ ہوں گے۔۔۔ اور اہل سنت والجماعت اس بات کے قائل ہیں کہ ہمارے نبی صلی اللہ علیہ وسلم کے بعد کوئی نبی نہیں ہے کیونکہ اللہ تعالیٰ نے

فرمادیاولکن رسول اللہ و خاتم النبیین اور رسول اللہ صلی اللہ علیہ وسلم نے فرمایا لانبی بعدی۔ اب جو کوئی کہے کہ ہمارے نبی صلی اللہ علیہ وسلم کے بعد کوئی نبی ہے تو اس کو فرقہ راردیا جائے گا کیونکہ اس نے نص کا انکار کیا اور اسی طرح اس شخص کی بھی تکفیر کی جائے گی جو اس میں شک کرے کیونکہ جدت نے حق کو باطل سے ممیز کر دیا ہے اور جو شخص محمد صلی اللہ علیہ وسلم کے بعد نبوت کا دعویٰ کرے اس کا دعویٰ باطل کے سوا کچھ اور ہوئی نہیں سکتا۔ (جلد ۲۲، ص ۱۸۸)

(۱۹) فتاویٰ عالمگیری، جسے بارھویں صدی ہجری میں اورنگ زیب عالمگیر کے حکم سے ہندوستان کے بہت سے اکابر علماء نے مرتب کیا تھا، اس میں لکھا ہے:

”اگر آدمی یہ نہ سمجھے کہ محمد صلی اللہ علیہ وسلم آخری نبی ہیں تو وہ مسلم نہیں ہے اور اگر وہ کہے کہ میں اللہ کا رسول ہوں یا میں پیغمبر ہوں تو اس کی تکفیر کی جائے گی۔“ (جلد ۲۳، ص ۲۶۳)

(۲۰) علامہ شوکانی (متوفی ۲۵۵ھ) اپنی تفسیر فتح القدير میں لکھتے ہیں۔

”جمہور نے لفظ خاتم کوت کے زیر کے ساتھ پڑھا ہے اور عاصم نے زبر کے ساتھ۔ پہلی قرأت کے معنی یہ ہیں کہ آپ نے انبیاء کو ختم کیا، یعنی سب کے آخر میں آئے اور دوسری آیات کی معنی یہ ہیں کہ آپ ان کے لیے مہر کی طرح ہو گئے جس کے ذریعے ان کا سلسلہ سر بکھر ہو گیا اور جس کے شمول سے ان کا گروہ مزین ہوا۔“ (جلد ۲، ص ۲۷۵)

(۲۱) علامہ آلوی (متوفی ۲۷۴ھ) تفسیر روح المعانی میں لکھتے ہیں:

”نبی کا لفظ رسول کی نسبت عام ہے۔ لہذا رسول اللہ صلی اللہ علیہ وسلم کے خاتم النبیین ہونے سے خود بخود لازم آتا ہے کہ آپ خاتم المرسلین بھی ہوں اور آپ کے خاتم انبیاء و رسی ہونے سے مراد یہ ہے کہ اس دنیا میں وصفِ نبوت سے آپ کے متصف ہونے کے بعد اب جن و انس میں سے ہر ایک کے لیے نبوت کا وصف منقطع ہو گیا،“ (جلد ۲۲، ص ۳۲)۔ رسول اللہ صلی اللہ علیہ وسلم کے بعد جو شخص وہی نبوت کا مدعی ہوا سے کافر قرار دیا جائے گا۔ اس امر میں مسلمانوں کے درمیان کوئی اختلاف نہیں ہے۔“ (جلد ۲۲، ص ۳۸)

”رسول اللہ صلی اللہ علیہ وسلم کا خاتم النبیین ہونا ایک ایسی بات ہے جسے کتاب اللہ نے صاف صاف بیان کیا، سنت نے واضح طور پر اس کی تصریح کی اور امت نے اس پر اجماع کیا۔

لہذا جو اس کے خلاف کوئی دعویٰ کرے اسے کافر قرار دیا جائے،” (جلد ۲۲ ص ۳۹)

یہ ہندوستان سے لے کر مرکاش اور اندرس تک اور ٹرکی سے لے کر یمن تک ہر مسلمان ملک کے اکابر علماء و فقہاء اور محدثین و مفسرین کی تصریحات ہیں۔ ہم نے ان کے ناموں کے ساتھ ان کے سنین ولادت وفات بھی دے دیے ہیں، جن سے ہر شخص بیک نظر معلوم کر سکتا ہے کہ پہلی صدی سے تیرھویں صدی تک تاریخِ اسلام کی ہر صدی کے اکابر ان میں شامل ہیں۔ اگرچہ ہم چودھویں صدی کے علماء اسلام کی تصریحات بھی نقل کر سکتے تھے مگر ہم نے قصداً انہیں اس لیے چھوڑ دیا کہ ان کی تفسیر کے جواب میں ایک شخص یہ حیلہ کر سکتا ہے کہ ان لوگوں نے اس دور کے مدعا نبوت کی ضد میں ختم نبوت کے یہ معنی بیان کیے ہیں۔ اس لیے ہم نے پہلے کے علماء کی تحریریں نقل کی ہیں جو ظاہر ہے کہ آج کے کسی شخص سے کوئی ضد نہ رکھ سکتے تھے۔ ان تحریروں سے یہ بات قطعی طور پر ثابت ہو جاتی ہے کہ پہلی صدی سے آج تک پوری دنیا سے اسلام متفقہ طور پر ”ختم النبیین“ کے معنی ”آخری نبی“ ہی صحیح رہی ہے، حضور کے بعد نبوت کے دروازے کو ہمیشہ ہمیشہ کے لیے بند تسلیم کرنا ہر زمانے میں تمام مسلمانوں کا متفق علیہ عقیدہ رہا ہے اور اس امر میں مسلمانوں کے درمیان بھی کوئی اختلاف نہیں رہا کہ جو شخص محمد رسول اللہ صلی اللہ علیہ وسلم کے بعد رسول یا نبی ہونے کا دعویٰ کرے اور جو اس دعوے کو مانے وہ دائرۃ الاسلام سے خارج ہے۔

اب یہ دیکھنا ہر صاحب عقل آدمی کا اپنا کام ہے کہ لفظ خاتم النبیین کا جو مفہوم لغت سے ثابت ہے، جو قرآن کی عبارت کے سیاق و سبق سے ظاہر ہے، جس کی تصریح نبی صلی اللہ علیہ وسلم نے خود فرمادی ہے، جس پر صحابہ کرامؐ کا اجماع ہے اور جیسے صحابہؐ کرامؐ کے زمانے سے لے کر آج تک تمام دنیا کے مسلمان بلا اختلاف مانتے رہے ہیں، اس کے خلاف کوئی دوسرا مفہوم لینے اور کسی نئے مدعا کے لیے نبوت کا دروازہ کھولنے کی کیا گنجائش باقی رہ جاتی ہے اور ایسے لوگوں کو کیسے مسلمان تسلیم کیا جاسکتا ہے جنہوں نے باب نبوت کے مفتوح ہونے کا مੁੱਖ خیال ہی ظاہر نہیں کیا ہے بلکہ اس دروازے سے ایک صاحب حریم نبوت میں داخل بھی ہو گئے ہیں اور یہ لوگ ان کی نبوت پر ایمان بھی لے آئے ہیں۔

اس سلسلے میں تین باتیں اور قبل غور ہیں:

کیا اللہ کو ہمارے ایمان سے کوئی دشمنی ہے؟

پہلی بات یہ ہے کہ نبوت کا معاملہ ایک بڑا ہی نازک معاملہ ہے۔ قرآن مجید کی رو سے یہ اسلام کے اُن بنیادی عقائد میں سے ہے جن کے ماننے یا نہ ماننے پر آدمی کے کفر و ایمان کا انحصار ہے۔ ایک شخص نبی ہوا ور آدمی اس کو نہ مانے تو کافروں وہ نبی نہ ہوا ور آدمی اس کو مان لے تو کافر۔ ایسے ایک نازک معاملے میں تو اللہ تعالیٰ سے کسی بے اختیاطی کی بدرجہ اولیٰ توقع نہیں کی جاسکتی اگر محمد صلی اللہ علیہ وسلم کے بعد کوئی نبی آنے والا ہوتا تو اللہ تعالیٰ خود قرآن میں اس کی صاف صاف تصریح فرماتا، رسول اللہ صلی اللہ علیہ وسلم کے ذریعے سے اس کا گھلا گھلا اعلان کرتا تو حضور دنیا سے کبھی تشریف نہ لے جاتے جب تک اپنی امت کو اچھی طرح خبردار نہ کر دیتے کہ میرے بعد بھی انبیاء آئیں گے اور تمہیں ان کو مانا ہوگا۔ آخر اللہ اور اس کے رسول کو ہمارے دین و ایمان سے کیا دشمنی تھی کہ حضورؐ کے بعد نبوت کا دروازہ تو کھلا ہوتا اور کوئی نبی آنے والا بھی ہوتا جس پر ایمان لائے بغیر ہم مسلمان نہ ہو سکتے، مگر ہم کو نہ صرف یہ کہ اس سے بے خبر رکھا جاتا بلکہ اس کے بر عکس اللہ اور اس کا رسول، دونوں ایسی باتیں فرمادیتے جن سے تیرہ سو برس تک ساری امت یہی سمجھتی رہی اور آج بھی سمجھ رہی ہے کہ حضورؐ کے بعد کوئی نبی آنے والا نہیں ہے۔

اب اگر بغرضِ محال نبوت کا دروازہ واقعی کھلا بھی ہوا کوئی نبی آبھی جائے تو ہم بے خوف و خطر اس کا انکار کر دیں گے، خطرہ ہو سکتا ہے تو اللہ تعالیٰ کی باز پرس ہی کا تو ہو سکتا ہے۔ وہ قیامت کے روز ہم سے پوچھے گا تو ہم یہ ساری ریکارڈ برسِ عدالت لا کر رکھ دیں گے جس سے ثابت ہو جائے گا کہ معاذ اللہ اس کفر کے خطرے میں تو اللہ کی کتاب اور اس کے رسول کی سنت ہی نے ہمیں ڈالا تھا۔ ہمیں قطعاً کوئی اندیشہ نہیں ہے کہ اس ریکارڈ کو کیکھ کر بھی اللہ تعالیٰ ہمیں کسی نئے نبی پر ایمان نہ لانے کی سزا دے ڈالے گا۔ لیکن اگر نبوت کا دروازہ فی الواقع بند ہے اور کوئی نبی آنے والا نہیں ہے اور اس کے باوجود کوئی شخص کسی مدعی کی نبوت پر ایمان لاتا ہے تو

اسے سوچ لینا چاہیے کہ اس کفر کی پاداش سے بچنے کے لیے وہ کون ساری کارڈ خدا کی عدالت میں پیش کر سکتا ہے، جس سے وہ رہائی کی توقع رکھتا ہو۔ عدالت میں پیشی ہونے سے پہلے اسے اپنی صفائی کے مواد کا میبیں جائزہ لے لینا چاہیے اور ہمارے پیش کردہ مواد سے مقابلہ کر کے خود ہی دیکھ لینا چاہیے کہ جس صفائی کے بھروسے پروہیہ کام کر رہا ہے کیا ایک عالمگرد آدمی اس پر اعتماد کر کے کفر کی سزا کا خطرہ مول لے سکتا ہے؟

اب نبی کی آخر ضرورت کیا ہے؟

دوسری قابل غور بات یہ ہے کہ نبوت کوئی ایسی صفت نہیں ہے جو ہر اس شخص میں پیدا ہو جایا کرے جس نے عبادت اور عمل صالح میں ترقی کر کے اپنے آپ کو اس کا اہل بنالیا ہو۔ نہ یہ کوئی ایسا انعام ہے جو کچھ خدمات کے صلم میں عطا کیا جاتا ہو۔ بلکہ یہ ایک منصب ہے جس پر ایک خاص ضرورت کی خاطر اللہ تعالیٰ کسی شخص کو مقرر کرتا ہے۔ وہ ضرورت جب داعی ہوتی ہے تو ایک نبی اس کے لیے مامور کیا جاتا ہے اور جب ضرورت نہیں ہوتی یا باقی نہیں رہتی تو خواہ مخواہ انبویاء پر انبویاء نہیں بھیجے جاتے۔

قرآن مجید سے جب ہم یہ معلوم کرنے کی کوشش کرتے ہیں کہ نبی کے تقرر کی ضرورت کن کن حالات میں پیش آتی ہے تو پتا چلتا ہے کہ صرف چار حالتیں ایسی ہیں جن میں انبویاء مبعوث ہوئے ہیں۔

اول یہ کہ کسی خاص قوم میں نبی بھینجنے کی ضرورت اس لیے ہو کہ اس میں پہلے کبھی کوئی نبی نہ آیا تھا اور کسی دوسری قوم میں آئے ہوئے نبی کا پیغام بھی اس تک نہ پہنچ سکتا تھا۔

دوم یہ کہ نبی بھینجنے کی ضرورت اس وجہ سے ہو کہ پہلے گزرے ہوئے نبی کی تعلیم بھلا دی گئی ہو یا اس میں تحریف ہو گئی ہو اور اس کے نقش قدم کی پیری کرنا ممکن نہ رہا ہو۔

سوم یہ کہ پہلے گزرے ہوئے نبی کے ذریعہ سے مکمل تعلیم و ہدایت لوگوں کو نہ ملی ہو اور تکمیلیں دین کے لیے مزید انبویاء کی ضرورت ہو۔

چہارم یہ کہ ایک نبی کے ساتھ اس کی مدد کے لیے ایک اور نبی کی حاجت ہو۔

اب یہ ظاہر ہے کہ ان میں سے کوئی ضرورت بھی نبی صلی اللہ علیہ وسلم کے بعد باقی نہیں رہی ہے۔

قرآن خود کہہ رہا ہے کہ حضور کو تمام دنیا کی ہدایت کے لیے معموٹ فرمایا گیا ہے اور دنیا کی تاریخ بتا رہی ہے کہ آپ کی بعثت کے وقت سے مسلسل ایسے حالات موجود رہے ہیں کہ آپ کی دعوت سب قوموں کو پہنچ سکتی تھی اور ہر وقت پہنچ سکتی ہے۔ اس کے بعد الگ الگ قوموں میں انبیاء آنے کی کوئی حاجت باقی نہیں رہتی۔

قرآن اس پر بھی گواہ ہے اور اس کے ساتھ حدیث و سیرت کا پورا ذخیرہ اس امر کی شہادت دے رہا ہے کہ حضور کی لائی ہوئی تعلیم بالکل اپنی صحیح صورت میں محفوظ ہے۔ اس میں مسخ و تحریف کا کوئی عمل نہیں ہوا ہے جو کتاب آپ لائے تھے، اس میں ایک لفظ کی بھی کمی و بیشی آج تک نہیں ہوئی نہ قیامت تک ہو سکتی ہے۔ جو ہدایت آپ نے اپنے قول و عمل سے دی، اس کے تمام آثار آج بھی اس طرح ہمیں مل جاتے ہیں گویا ہم آپ کے زمانے میں موجود ہیں۔ اس لیے دوسری ضرورت بھی ختم ہو گئی۔

پھر قرآن مجید یہ بات بھی صاف صاف کہتا ہے کہ حضور کے ذریعہ سے دین کی تکمیل کر دی گئی۔ لہذا تکمیل دین کے لیے بھی اب کوئی نبی درکار نہیں رہا۔

اب رہ جاتی ہے پوچھی ضرورت تو اگر اس کے لیے کوئی نبی درکار ہوتا تو وہ حضور کے زمانے میں آپ کے ساتھ مقرر کیا جاتا۔ ظاہر ہے کہ جب وہ مقرر نہیں کیا گیا تو یہ وجہ بھی ساقط ہو گئی۔

اب ہمیں معلوم ہونا چاہیے کہ وہ پانچویں وجہ کون سی ہے جس کے لیے آپ کے بعد ایک نبی کی ضرورت ہو؟ اگر کوئی کہے کہ قوم بگڑ گئی ہے، اس لیے اصلاح کی خاطر ایک نبی کی ضرورت ہے، تو ہم اس سے پوچھیں گے کہ محض اصلاح کے لیے نبی دنیا میں کب آیا ہے کہ آج صرف اس کام کے لیے وہ آئے؟ نبی تو اس لیے مقرر ہوتا ہے کہ اس پر وحی کی جائے اور وہی کی ضرورت یا تو کوئی نیا پیغام دینے کے لیے ہوتی ہے، یا پچھلے پیغام کی تکمیل کرنے کے لیے، یا اس کو تحریفات سے پاک کرنے کے لیے۔ قرآن اور سنت محمد صلی اللہ علیہ وسلم کے محفوظ ہو جانے اور دین کے مکمل ہو جانے کے بعد جب وحی کی سب ممکن ضرورتیں ختم ہو چکی ہیں، تو اب اصلاح

کے لیے صرف مصلحین کی حاجت باقی ہے نہ کہ انبیاء کی۔

ئی نبوت اب امت کے لیے رحمت نہیں بلکہ لعنت ہے!

تیری قابل توجہ بات یہ ہے کہ نبی جب بھی کسی قوم میں آئے گافور اس میں کفر و ایمان کا سوال اٹھ کھڑا ہوگا۔ جو اس کو مانیں گے وہ ایک امت قرار پائیں گے اور جو اس کو نہ مانیں گے وہ لا محالہ دوسرا امت ہوں گے۔ ان دونوں امتوں کا اختلاف محض فروعی اختلاف نہ ہوگا بلکہ ایک نبی پر ایمان لانے اور نہ لانے کا ایسا بنیادی اختلاف ہوگا جو انہیں اس وقت تک جمع نہ ہونے دے گا جب تک ان میں سے کوئی ایک اپنا عقیدہ نہ چھوڑ دے۔ پھر ان کے لیے عملًا بھی ہدایت اور قانون کے مأخذ الگ الگ ہوں گے، کیونکہ ایک گروہ اپنے تسلیم کردہ نبی کی پیش کی ہوئی وجہ اور اس کی سنت سے قانون لے گا اور دوسرا گروہ اس کے مأخذ قانون ہونے کا سرے سے منکر ہوگا۔ اس بنابر ان کا ایک مشترک معاشرہ بن جانا کسی طرح بھی ممکن نہ ہوگا۔

ان حفائق کو اگر کوئی شخص نگاہ میں رکھے تو اس پر بات بالکل واضح ہو جائے گی کہ ختم نبوت امّتِ مسلمہ کے لیے اللہ کی ایک بہت بڑی رحمت ہے جس کی بدولت ہی اس امت کا ایک دائیٰ اور عالمگیر برادری بننا ممکن ہوا ہے۔ اس چیز نے مسلمانوں کو ایسے ہر بنیادی اختلاف سے محفوظ کر دیا ہے جو ان کے اندر مستقل تفریق کا موجب ہو سکتا ہو۔ اب جو شخص بھی محمد صلی اللہ علیہ وسلم کو اپنا ہادی و رہبر مانے اور ان کی دی ہوئی تعلیم کے سوا کسی اور مأخذ ہدایت کی طرف رجوع کرنے کا قائل نہ ہو وہ اس برادری کا فرد ہے اور ہر وقت ہو سکتا ہے۔ یہ وحدت اس امت کو کبھی نصیب نہ ہو سکتی تھی، اگر نبوت کا دروازہ بند نہ ہو جاتا۔ کیونکہ ہر نبی کے آنے پر یہ پارہ پارہ ہوتی رہتی۔

آدمی سوچے تو اس کی عقل خود یہ کہہ دے گی کہ جب تمام دنیا کے لیے ایک نبی پھیج دیا جائے اور جب اس نبی کے ذریعے دین کی تکمیل بھی کر دی جائے اور جب اس نبی کی تعلیم کو پوری طرح محفوظ بھی کر دیا جائے تو نبوت کا دروازہ بند ہو جانا چاہیے تاکہ اس آخری نبی کی پیروی پر جمع ہو کر تمام دنیا میں ہمیشہ کے لیے اہل ایمان کی ایک ہی امت بن سکے اور بلا ضرورت نئے نئے نبیوں کی آمد سے اس امت میں بار بار تفرقہ نہ برباہوتار ہے۔ نبی خواہ

”ظلیٰ“ ہو یا ”بروزی“، ”امتی“ ہو یا صاحب شریعت اور صاحب کتاب، بہر حال جو شخص نبی ہو گا اور خدا کی طرف سے بھیجا ہوا ہو گا، اس کے آنے کا لازمی نتیجہ یہی ہو گا کہ اس کے ماننے والے ایک امت بنیں اور نہ ماننے والے کافر قرار پائیں۔ یہ تفریق اس حالت میں تو ناگزیر ہے جب کہ نبی کے بھیجے جانے کی فی الواقع ضرورت ہو۔ مگر جب اس کے آنے کی کوئی ضرورت باقی نہ رہے تو خدا کی حکمت اور اس کی رحمت سے یہ بات قطعی بعید ہے کہ وہ خواہ مخواہ اپنے بندوں کو کفر و ایمان کی کشکش میں پہنچا کرے اور انہیں کبھی ایک امت نہ بننے دے۔ لہذا جو کچھ قرآن سے ثابت ہے اور جو کچھ سنت اور اجماع سے ثابت ہے، عقل بھی اسی کو صحیح تسلیم کرتی ہے اور اس کا تقاضا بھی یہی ہے کہ اب نبوت کا دروازہ بند ہی رہنا چاہیے۔

”مُسْتَحِ موعود“ کی حقیقت

نبی نبوت کی طرف بلانے والے حضرات عام طور پر نادائق مسلمانوں سے کہتے ہیں کہ احادیث میں ”مُسْتَحِ موعود“ کے آنے کی خبر دی گئی ہے اور مستحق نبی تھے، اس لیے ان کے آنے سے ختم نبوت میں کوئی خرابی واقع نہیں ہوتی بلکہ ختم نبوت بھی برحق اور اس کے باوجود مستحق موعود کا آنا بھی برحق۔

اس سلسلے میں وہ یہ بھی کہتے ہیں کہ ”مُسْتَحِ موعود“ سے مراد حضرت عیسیٰ ابن مریم نہیں ہیں۔ ان کا تو انتقال ہو چکا۔ اب جس کے آنے کی خبر احادیث میں دی گئی ہے وہ مثیل مسیح، یعنی حضرت عیسیٰ کے ماندرا ایک مسیح ہے اور وہ فلاں شخص ہے جو آپ کا ہے۔ اس کا مانا تاعقیدہ ختم نبوت کے خلاف نہیں ہے۔

اس فریب کا پردہ چاک کرنے کے لیے ہم یہاں پورے حوالوں کے ساتھ وہ مستند روایات نقل کیے دیتے ہیں جو اس مسئلے کے متعلق حدیث کی معتبر ترین کتابوں میں پائی جاتی ہیں۔ ان احادیث کو دیکھ کر ہر شخص خود معلوم کر سکتا ہے کہ حضور نبی کریم صلی اللہ علیہ وسلم نے کیا فرمایا تھا اور آج اس کو کیا بنایا جا رہا ہے۔

احادیث در باب نزول عیسیٰ ابنِ مریم علیہ السلام!

۱. عن ابی هریرة قال قال رسول اللہ صلی اللہ علیہ وسلم والذی نفسی
بیده لیو شگن ان ينزل فیکم ابن مریم حکما عدلا فیکسر الصلیب
ویقتل الخنزیر ویضع الحرب ویفیض المال حتی لا یقبله احد حتی
تکون السجدة الواحدة خیرا من الدنیا و ما فیها.

(بخاری کتاب احادیث الانبیاء، باب نزول عیسیٰ ابن مریم، مسلم، باب بیان نزول عیسیٰ ترمذی ابواب الفتن،

باب فی نزول عیسیٰ، مسنند احمد، مرویات ابی هریرہ)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: قسم ہے
اس ذات کی جس کے ہاتھ میں میری جان ہے، ضرور اتریں گے تمہارے درمیان
ابن مریم حاکم عادل بن کر، پھر وہ صلیب کو توڑ ڈالیں گے اور خنزیر کو ہلاک کر دیں
گے اور جنگ کا خاتمہ کر دیں گے (دوسری روایت میں حرب کے بجائے جزیہ کا لفظ
ہے، یعنی جزیہ ختم کر دیں گے) اور مال کی وہ کثرت ہو گی کہ اس کا قبول کرنے والا
کوئی نہ رہے اور (حالت یہ ہو جائے گی کہ لوگوں کے نزدیک خدا کے حضور) ایک
سجدہ کر لینا دنیا و ما فیها سے زیادہ بہتر ہو گا۔“

۱۔ صلیب کو توڑ ڈالنے اور خنزیر کو ہلاک کر دینے کا مطلب یہ ہے کہ عیسائیت ایک الگ دین کی حیثیت سے ختم ہو جائے گی۔ وہیں عیسوی کی پوری عمارت اس عقیدے پر قائم ہے کہ خدا نے اپنے اکلوتے یعنی (حضرت عیسیٰ) کو صلیب پر ”لعنت“ کی موت دی جس سے وہ انسان کے گناہ کا فغارہ بن گیا اور انہیاء کی امتیوں کے درمیان عیسائیوں کی امتیازی خصوصیت یہ ہے کہ انہوں نے صرف عقیدے کو لے کر خدا کی پوری شریعت رکرداری حقیٰ کے خزیر تک کو حال کر لیا جو تمام انہیاء کی شریعتوں میں حرام رہا ہے۔ پس جب حضرت عیسیٰ علیہ السلام آ کر خود اعلان کر دیں گے کہ نہیں خدا کا بیٹا ہوں نہ میں نے صلیب پر جان دی، نہ میں کسی کے گناہ کا فغارہ بنا تو عیسائی عقیدے کے لیے سرے سے کوئی بنیاد ہی باقی نہ رہے گی۔ اسی طرح جب وہ بتائیں گے کہ میں نے تو نہ اپنے پیروں کے لیے سورحلال کیا تھا اور نہ ان کو شریعت کی پابندی سے آزاد ہمہ ریا تھا، تو عیسائیت کی دوسری امتیازی خصوصیت کا بھی خاتمہ ہو جائے گا۔

۲۔ دوسرے الفاظ میں اس کا مطلب یہ ہے کہ اُس وقت متلوں کے اختلافات ختم ہو کر سب لوگ ایک ہی ملت اسلام میں شامل ہو جائیں گے اور اس طرح نہ جنگ ہو گی اور نہ کسی پر جزیہ یا کند کیا جائے گا۔ اسی بات پر آگے احادیث نمبرہ ۵ ادلالت کر رہی ہیں۔

۲۔ ایک اور روایت حضرت ابو ہریرہؓ سے ان الفاظ میں ہے کہ لا تقوم الساعة حتى ينزل عيسى ابن مريم۔۔۔ قيامت قائم نہ ہوگی جب تک نازل نہ ہو لیں عیسیٰ ابن مریم۔۔۔“ اور اس کے بعد وہی مضمون ہے جو اور پر کی حدیث میں بیان ہوا

ہے۔ (بخاری، کتاب المظالم، باب کسر الصليب۔ ابن ماجہ، کتاب الفتن، باب فتنة الدجال)

۳۔ عن ابی هریرۃ ان رسول اللہ صلی اللہ علیہ وسلم قال کیف انتم اذا نزل ابن مريم فیکم واماکم منکم۔ (بخاری، کتاب احادیث الانبیاء، باب

نزوٰل عیسیٰ، بیان نزوٰل عیسیٰ۔ مسنند احمد، مرویات ابی هریرۃ

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا کیسے ہو گے تم جب کہ تمہارے درمیان ابن مریم اتریں گے اور تمہارا امام اس وقت خود تم میں سے ہو گا۔۔۔“

۴۔ عن ابی هریرۃ ان رسول اللہ صلی اللہ علیہ وسلم قال ينزل عیسیٰ ابن مريم فیقتل الخزیر ویمحوا الصليب وتجمع له الصلوة ويعطى المال حتی لا یقبل ویضع الخراج وینزل الروحاء فیحج منها او یعتمر، او یجتمعہما۔ (مسنند احمد، بسلسلة مرویات ابی هریرۃ۔ مسلم، کتاب

الحج، باب جواز التمتع في الحج و القران)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا عیسیٰ ابن مریم علیہ السلام نازل ہوں گے پھر وہ خنزیر کو قتل کریں گے اور صلیب کو مٹا دیں گے اور ان کے لیے نماز جمع کی جائے گی اور وہ اتنا مال تقسیم کریں گے کہ اسے قبول کرنے والا کوئی نہ ہو گا اور وہ خراج ساقط کر دیں گے اور روحاء کے مقام پر منزل کر کے وہاں سے حج یا عمرہ کریں گے یادوں کو مجمع کریں گے۔ (راوی کوشک ہے کہ حضورؐ نے ان میں سے کون سی بات فرمائی تھی)۔۔۔“

۱۔ یعنی نماز میں حضرت عیسیٰ امامت نہیں کرائیں گے بلکہ مسلمانوں کا جو امام پہلے سے ہو گا اسی کے پیچھے وہ نماز پڑھیں گے۔

۲۔ مدینہ سے ۳۵ میل کے فاصلے پر ایک مقام۔

۵. عن ابی هریرة (بعد ذکر خروج الدجال) فبینما هم یعدون للقتال یسون الصفوں اذا اقیمت الصلوۃ فینزل عیسیٰ ابن مریم فامهم فاذا رأءَ عدو الله یذوب كما یذوب الملح فی الماء فلو ترکه لا نذاب حتی یهلك ولكن یقتله الله بیده فیریهم دمه فی حربة.

(مشکوكة، کتاب الفتن، باب الملاحم، بحوالہ مسلم)

”حضرت ابو ہریرہؓ سے روایت ہے (دجال کے خروج کا ذکر کرنے کے بعد حضورؐ نے فرمایا) اس اثناء میں کہ مسلمان اس سے لڑنے کی تیاری کر رہے ہوں گے، صفين باندھ رہے ہوں گے اور نماز کے لیے بکیر اقامت کہی جا چکی ہو گی کہ عیسیٰ ابن مریم نازل ہو جائیں گے اور نماز میں مسلمانوں کی امامت کریں گے اور اللہ کا دشمن (یعنی دجال) ان کو دیکھتے ہی اس طرح گھلنے لگے گا جیسے نمک پانی میں گھلتا ہے۔ اگر عیسیٰ علیہ السلام اس کو اس کے حال ہی پر چھوڑ دیں تو وہ آپ ہی گھل کر مر جائے۔ مگر اللہ اس کو ان کے ہاتھ سے قتل کرائے گا اور وہ اپنے نیزے میں اس کا خون مسلمانوں کو دکھائیں گے۔“

۶. عن ابی هریرة ان النبی صلی اللہ علیہ وسلم قال ليس بيبي وبيته نبی (یعنی عیسیٰ) وانه نازل فإذا رأيتموه فاعرفوه رجل مربع الى الحمرة والبیاض بین ممضرتين کان رأسه يقطروا ان لم يصبه بلل فيقاتل الناس على الاسلام فيدق الصليب ويقتل الخنزير ويضع الجزیہ ویهلك الله فی زمانہ الملل کلها الا الاسلام ویهلك المسيح الدجال فیمکث فی الارض اربعین سنة ثم یتوفی فیصلی علیہ المسلمين.

(ابو داؤد، کتاب الملاحم، باب خروج الدجال، مسنند احمد، مرویات ابو ہریرہؓ)

”ابو ہریرہؓ سے روایت ہے کہ نبی صلی اللہ علیہ وسلم نے فرمایا میرے اور ان کے (یعنی عیسیٰ علیہ السلام) کے درمیان کوئی نبی نہیں ہے اور یہ کہ وہ اترنے والے ہیں،

پس جب تم ان کو دیکھو تو پہچان لینا، وہ ایک میانہ قد آدمی ہیں، رنگ مائل برصغیری و سپیدی ہے، دوز درنگ کے کپڑے پہنے ہوئے ہوں گے۔ ان کے سر کے بال ایسے ہوں گے گویا اب ان سے پانی ٹکنے والا ہے حالانکہ وہ بھیگے ہوئے نہ ہوں گے۔ وہ اسلام پر لوگوں سے جنگ کر دیں گے، صلیب کو پاش پاش کر دیں گے، خنزیر کو قتل کر دیں گے، جزیرہ ختم کر دیں گے اور اللہ ان کے زمانے میں اسلام کے سواتما ملتؤں کو منادے گا اور وہ مسیحِ دجال کو ہلاک کر دیں گے اور زمین میں وہ چالیس سال ٹھہریں گے پھر ان کا انتقال ہو جائے گا اور مسلمان ان کی نمازِ جنازہ پڑھیں گے۔^۱

۷. عن جابر بن عبد الله قال سمعت رسول الله صلى الله عليه وسلم فينزل عيسى ابن مريم صلى الله عليه وسلم فيقول اميرهم تعالى فصل لنا فيقول لا ان بعضكم على بعض امراء تكرمة الله هذه الامة. (مسلم، بیان نزول عیسیٰ ابن مریم، مستند احمد بسلسلہ مرویات جابر بن عبد الله)
”حضرت جابر بن عبد اللہ کہتے ہیں کہ میں نے رسول اللہ صلی اللہ علیہ وسلم سے سنا کہ۔۔۔ پھر عیسیٰ ابن مریم علیہ السلام نازل ہوں گے۔ مسلمانوں کا امیر ان سے کہنے لگے گا کہ آئیے آپ نماز پڑھائیئے مگر وہ کہیں گے کہ نہیں، تم لوگ خود ہی ایک دوسرے کے امیر ہوئی وہ اس عزت کا لحاظ کرتے ہوئے کہیں گے جو اللہ نے اس امت کو دی ہے۔“^۲

۸. عن جابر بن عبد الله (في قصة ابن صياد) فقال عمر بن الخطاب ائذن لي لقاتلها يا رسول الله فقال رسول الله صلى الله عليه وسلم ان يكن هو فلست صاحبه انما صاحبه عيسى ابن مريم عليه الصلوة والسلام وان لا يكن فليس لك ان تقتل رجالا من اهل العهد.

۱۔ یعنی تمہارا امیر خود تھی میں سے ہونا چاہیے۔

۲۔ واضح رہے کہ اس زمانے میں جن صاحب کو میل مسیح قرار دیا گیا ہے انہوں نے اپنی زندگی میں نہ حج کیا نہ عمرہ۔

(مشکوٰۃ، کتاب الفتن، باب قصہ ابن صیاد، بحوالہ شرح السنہ بغوری)

”جابر بن عبد اللہ (قصہ ابن صیاد کے سلسلہ میں) روایت کرتے ہیں کہ پھر عمر بن خطاب نے عرض کیا، یا رسول اللہ مجھے اجازت دیجیے کہ میں اسے قتل کر دو۔ اس پر رسول اللہ صلی اللہ علیہ وسلم نے فرمایا کہ اگر یہ وہی شخص (یعنی دجال) ہے تو اس کے قتل کرنے والے تم نہیں ہو بلکہ اسے تو عیسیٰ ابن مریم ہی قتل کریں گے اور اگر یہ وہ شخص نہیں ہے تو تمہیں اہل عہد (یعنی ذمیوں) میں سے ایک آدمی کو قتل کر دینے کا کوئی حق نہیں ہے۔“

۹. عن جابر بن عبد الله (في قصة الدجال) فإذا هم بعيسى ابن مريم عليه السلام فتقام الصلوة فيقال له تقدم يا روح الله فيقول ليتقدم إمامكم فليصل بكم فإذا صلى صلوة الصبح خرجوا اليه. قال فحين يرى الكذاب ينما ثكم ما ينما الملح في الماء فيمشي اليه فيقتله ان الشجر و الحجر ينادي يا روح الله هذا اليهودي فلا يترك ممن كان يتبعه احد الاقتله. (مسند احمد، بسلسلة روایات جابر بن عبد الله)

”جابر بن عبد اللہ سے روایت ہے کہ (دجال کا قصہ بیان کرتے ہوئے نبی صلی اللہ علیہ وسلم نے فرمایا) اس وقت یا کیک عیسیٰ ابن مریم علیہ السلام مسلمانوں کے درمیان آ جائیں گے۔ پھر نماز کھڑی ہو گی اور ان سے کہا جائے گا کہ اے روح اللہ آ گے بڑھیے مگر وہ کہیں گے کہ نہیں، تمہارے امام ہی کو آ گے بڑھنا چاہیے، وہی نماز پڑھائے۔ پھر صبح کی نماز سے فارغ ہو کر مسلمان دجال کے مقابلے پر نکلیں گے۔ فرمایا، جب وہ کذاب حضرت عیسیٰ کو دیکھے گا تو گھلنے لگے گا جیسے نمک پانی میں گھلتا ہے۔ پھر وہ اس کی طرف بڑھیں گے اور اسے قتل کر دیں گے اور حالت یہ ہو گی کہ درخت اور پھر پکارا جیں گے کہ اے روح اللہ یہ یہودی میرے پیچھے چھپا ہوا ہے۔ دجال کے پیروؤں میں سے کوئی نہ پے گا جو قتل نہ کر دیا جائے۔“

۱۰. عن النواس بن سمعان (في قصة الدجال) فيينما هو كذالك اذ

بعث الله المُسيح ابن مريم فينزل عند المغاربة البيضاء شرقى دمشق
بين مهروذتين واضحًا كفيه على اجنحة ملكين اذا طأ طارأسه قطرًا
واذا رفعه تحدر منه جمان كاللّوء لوء فلا يحل لكافر يجدر بع
نفسه الامات ونفسه ينتهي الى حيث ينتهي طرفه فيطلبه حتى
يدركه بباب لد فيقتله۔ (مسلم، ذكر الدجال، ابو داؤد، كتاب الملاحم، باب خروج
الدجال، ترمذی، ابواب الفتنة، باب في فتنة الدجال، ابن ماجہ، كتاب الفتنة، باب فتنۃ
الدجال)

”حضرت نواس بن سمعان کلابی (قصة دجال بیان کرتے ہوئے) روایت کرتے
ہیں: اس اثنامیں کہ دجال یہ کچھ کر رہا ہوگا، اللہ تعالیٰ مسیح ابن مریم کو کچھ دے گا اور وہ
دمشق کے مشرقی حصے میں سفید مینار کے پاس زردرنگ کے دو کپڑے پہنے ہوئے دو
فرشتوں کے بازوں پر اپنے ہاتھوں کھے ہوئے اتریں گے۔ جب وہ سر جھکائیں
گے تو ایسا محسوس ہوگا کہ قطربے ٹپک رہے ہیں اور جب سراٹھائیں گے تو موتی کی
طرح قطربے ڈھکتے ہوئے نظر آئیں گے۔ ان کے سانس کی ہوا جس کافر تک
پہنچے گی اور وہ ان کی حد نظر تک جائے گی، وہ زندہ نہ بچے گا۔ پھر ابن مریم دجال کا
پہنچا کریں گے اور لڑکے دروازے پر اسے جا کپڑیں گے اور قتل کریں گے۔“

۱۱. عن عبد الله بن عمرو. قال قال رسول الله صلى الله عليه وسلم
يخرج الدجال في امتي فيمكث اربعين (لا ادرى اربعين يوماً او
اربعين شهراً او اربعين عاماً) فيبعث الله عيسى ابن مريم كانه عروة
ابن مسعود فيطلبه فيهلكه ثم يمكث الناس سبع سنين ليس بين
اثنين عدواً. (مسلم، ذکر الدجال)

”عبدالله بن عمرو بن العاص کہتے ہیں کہ رسول اللہ صلی اللہ علیہ وسلم نے فرمایا: دجال

۱۔ واضح رہے کہ لد (Lvdda) فلسطین میں ریاست اسرائیل کے دارالسلطنت تل ابیب سے چندیل کے فاصلے پر واقع
ہے اور یہودیوں نے وہاں بہت بڑا ہوائی اڈا بنارکھا ہے۔

میری امت میں نکلے گا اور چالیس (میں نہیں جانتا چالیس دن یا چالیس مہینے یا چالیس سال) رہے گا۔ پھر اللہ عیسیٰ ابنِ مریمؑ کو بھیجے گا۔ ان کا حلیہ عروہ بن مسعود (ایک صحابی) سے مشابہ ہو گا۔ وہ اس کا پیچھا کریں گے اور اسے ہلاک کر دیں گے، پھر سات سال تک لوگ اس حال میں رہیں گے کہ دوآدمیوں کے درمیان بھی عداوت نہ ہوگی۔“

۱۲. عن حذيفة بن اسید الغفاری قال اطلع النبي صلی اللہ علیہ وسلم علينا ونحن نتذکر فقال ماتذکرون قالوا نذکر الساعة قال انهالن تقوم حتى ترون قبلها عشر آيات فذكر الدخان والدجال والدابة وطلع الشمس من مغربها ونزول عیسیٰ ابنِ مریم و یاجوج وماجوح و ثلاثة خسوف، خسف بالشرق، و خسف بالمغرب، وخسف بجزيرة العرب واخر ذلك نارتخرج من اليمن تطرد الناس الى محشرهم. (مسلم: کتاب الفتنة و اشرط الساعة. ابو داؤد، کتاب الملاحم، باب امارات الساعة)

”خذیفہ بن اسید الغفاری کہتے ہیں کہ ایک مرتبہ نبی صلی اللہ علیہ وسلم ہماری مجلس میں تشریف لائے اور ہم آپؐ میں بات چیت کر رہے تھے۔ آپؐ نے پوچھا کیا بات ہو رہی ہے۔ لوگوں نے عرض کیا ہم قیامت کا ذکر کر رہے تھے۔ فرمایا وہ ہرگز قائم نہ ہوگی جب تک اس سے پہلے دشمنیاں ظاہر نہ ہو جائیں۔ پھر آپؐ نے وہ دشمنیاں یہ بتائیں (۱) دھواں، (۲) دجال، (۳) دابة الارض، (۴) سورج کا مغرب سے طلوع ہونا، (۵) عیسیٰ ابنِ مریمؑ کا نزول، (۶) یاجوج و ماجوح، (۷) تین بڑے حکف^۱، ایک مشرق میں، (۸) دوسرا مغرب میں، (۹) تیسرا جزیرہ العرب میں، (۱۰) سب سے آخر میں ایک زبردست آگ جو یمن سے اٹھے گی اور

۱۔ یہ حضرت عبداللہ بن عمرو بن العاص کا اپنا قول ہے۔

۲۔ زمین ڈھس جانا (Landslide)

لوگوں کو ہاتھی ہوئی محشر کی طرف لے جائے گی۔

۱۳. عن ثوبان مولیٰ رسول اللہ صلی اللہ علیہ وسلم عن النبی صلی اللہ علیہ وسلم عصابتان من امتی احرز هما اللہ تعالیٰ من النار عصابة تغروا الهند، وعصابة تكون مع عیسیٰ ابن مریم علیہ السلام. (نسائی)

کتاب الجهاد، مسنند احمد، بسلسلہ روایات ثوبان

”نبی صلی اللہ علیہ وسلم کے آزاد کردہ غلام ثوبان روایت کرتے ہیں کہ حضور نے فرمایا میری امت کے دشکر ایسے ہیں جن کو اللہ نے وزخ کی آگ سے بچالیا۔ ایک وہ لشکر جو ہندوستان پر حملہ کرے گا۔ وہ سراوه جو عیسیٰ ابن مریم کے ساتھ ہوگا“۔

۱۴. عن مُجمّع بن جاریه قال سمعت رسول اللہ صلی اللہ علیہ وسلم یقتل ابن مریم الدجال ببابِ لَدَ (مسند احمد، ترمذی، ابواب الفتن) ”مجمع بن جاریہ انصاری کہتے ہیں، میں نے رسول اللہ صلی اللہ علیہ وسلم سے سنا ہے کہ ابن مریم دجال کو لد کے دروازے پُتل کریں گے“۔

۱۵. عن ابی امامۃ الباهلی (فی حدیث طویل فی ذکر الدجال) فیینما امامہم قد تقدم یصلی بھم الصبح اذ نزل علیہم عیسیٰ ابن مریم فرجع ذالک الامام ینکص یمشی قهقری لیقدم عیسیٰ فیضع عیسیٰ بیدہ بین کتفیہ. ثم یقول له تقدم فصل فانھالک اقیمت فیصلی بھم امامہم فاذا انصرف قال عیسیٰ علیہ السلام افتھوا الباب فیفتح و وراء الدجال و معہ سبعون الف یہودی کلهم ذو سیف محلی و ساج فاذا نظر الیه الدجال ذاب كما یذوب الملح فی الماء وینطلق هارباً ویقول عیسیٰ ان لی فیک ضربة لن تسقنى بها فیدر که عند باب اللہ الشرقي فیقتله فیهزم اللہ الیہود... و تملا الارض من السیل کما یملا الاناء من الماء و تكون الكلمة واحدة

فلا یعبد الا اللہ تعالیٰ. (ابن ماجہ، کتاب الفتن، باب فتنۃ الدجال)

”ابو امامہ باہی (ایک طویل حدیث میں دجال کا ذکر کرتے ہوئے) روایت کرتے ہیں کہ عین اس وقت جب مسلمانوں کا امام صبح کی نماز پڑھانے کے لیے آگے بڑھ چکا ہو گا عیسیٰ ابن مریم ان پر اتریں گے۔ امام پیچھے پلتے گا تاکہ عیسیٰ آگے بڑھیں، مگر عیسیٰ اس کے شانوں کے درمیان ہاتھ رکھ کر کہیں گے کہ نہیں تم ہی نماز پڑھاؤ کیونکہ یہ تمہارے لیے ہی کھڑی ہوتی ہے۔ چنانچہ وہی نماز پڑھائے گا۔ سلام پھیرنے کے بعد عیسیٰ علیہ السلام کہیں گے کہ دروازہ کھلوئے چنانچہ وہ کھولا جائے گا۔ باہر دجال، ہزار سلحیہ یہودیوں کے ساتھ موجود ہو گا۔ جو نہیں کہ عیسیٰ علیہ السلام پر اس کی نظر پڑے گی وہ اس طرح گھلنے لگے گا جیسے نمک پانی میں گھلتا ہے اور وہ بھاگ نکلا گا۔ عیسیٰ کہیں گے میرے پاس تیرے لیے ایک ایسی ضرب ہے جس سے توفیق کرنے جاسکے گا۔ پھر وہ اسے لد کے مشرقی دروازے پر جالیں گے اور اللہ یہودیوں کو ہرادے گا۔۔۔ اور زمین مسلمانوں سے اس طرح بھر جائے گی جیسے برتن پانی سے بھر جائے۔ سب دنیا کا کلمہ ایک ہو جائے گا اور اللہ تعالیٰ کے سوا کسی کی عبادت نہ ہوگی۔“

۱۶. عن عثمان بن أبي العاص قال سمعت رسول الله صلى الله عليه وسلم يقول ... وينزل عيسىً ابن مریم علیہ السلام عند صلوة الفجر فيقول له اميرهم يا روح الله تقدم، صَلِّ، فيقول هذا الامامة لامراء بعضهم على بعض فيقدم اميرهم فيصلی فاذا قضى صلوته اخذ عيسىً حربته فيذهب نحو الدجال فاذا يراه الدجال ذاب كما يذوب الرصاص فيضع حربته بين شندوبته فيقتله وينهزم اصحابه ليس يومئذ شيء يوارى منهم احداً حتى ان الشجرة لتقول يا مومن هذا كافرو يقول الحجر يا مومن هذا كافر. (مسند احمد. طبراني. حاکم)

”عثمان بن ابی العاص کہتے ہیں کہ میں نے رسول اللہ صلی اللہ علیہ وسلم کو یہ فرماتے ہوئے سنائے۔۔۔ اور عیسیٰ ابن مریم علیہ السلام فجر کی نماز کے وقت اتریں گے۔ مسلمانوں کا امیر ان سے کہے گا کہ اے روح اللہ آپ نماز پڑھائیے۔ وہ جواب

دیں گے کہ اس امت کے لوگ خود ہی ایک دوسرے پر امیر ہیں۔ تب مسلمانوں کا امیر آگے بڑھ کر نماز پڑھائے گا۔ پھر نماز سے فارغ ہو کر عیسیٰ اپنا حربہ لے کر دجال کی طرف چلیں گے۔ وہ جب ان کو دیکھئے گا تو اس طرح پھلے گا جیسے سیسے پکھلتا ہے۔ عیسیٰ علیہ السلام اپنے حربے سے اس کو ہلاک کر دیں گے اور اس کے ساتھی شکست کھا کر بھاگیں گے مگر کہیں انہیں چھپنے کو وجہ نہ ملے گی، حتیٰ کہ درخت پکاریں گے کہ اے مؤمن یا کافر یہاں موجود ہے اور پھر پکاریں گے کہ اے مؤمن یا کافر یہاں موجود ہے۔“

۱۷. عن سُمْرَةَ بْنِ جُنْدَبٍ عَنِ النَّبِيِّ صَلَّى اللَّهُ عَلَيْهِ وَسَلَّمَ (فِي حَدِيثِ طَوِيلٍ) فَيَصْبَحُ فِيهِمْ عِيسَىٰ ابْنُ مُرِيمٍ فِيهِزْ مَهُ اللَّهُ وَجْنُودُهُ حَتَّىٰ انْ اجْذَمُ الْحَائِطَ وَاصْلَ الشَّجَرَ لِيْنَا دِيٰ يَا مُؤْمِنُ هَذَا كَافِرٌ يَسْتَرُ بِي فَتَعَالَ افْتَلَهُ۔ (مسند احمد۔ حاکم)

”سمرا بن جنڈب (ایک طویل حدیث میں) بنی صلی اللہ علیہ وسلم سے روایت کرتے ہیں: پھر صبح کے وقت مسلمانوں کے درمیان عیسیٰ ابن مریم آجائیں گے اور اللہ دجال اور اس کے لشکروں کو شکست دے گا یہاں تک کہ دیواریں اور درختوں کی جڑیں پکارا چکیں گی کہ اے مؤمن یا کافر میرے پیچے چھپا ہوا ہے، آوارا سے قتل کر۔“

۱۸. عن عمرانَ بْنِ حُصَيْنِ اَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَا تَرْزَالُ طَائِفَةً مِّنْ امْتِي عَلَى الْحَقِّ ظَاهِرِينَ عَلَى مَنْ نَأَوْاهُمْ حَتَّىٰ يَاتِي اْمْرُ اللَّهِ تَبارُكُ وَتَعَالَىٰ وَيَنْزَلُ عِيسَىٰ بْنُ مُرِيمٍ عَلَيْهِ السَّلَامُ۔ (مسند احمد)
”عمران بن حصین سے روایت ہے کہ رسول اللہ صلی اللہ علیہ وسلم نے فرمایا: میری امت میں ہمیشہ ایک گروہ ایسا موجود ہے گا جو حق پر قائم اور خائفین پر بھاری ہو گا یہاں تک کہ اللہ تبارک و تعالیٰ کا فصلہ آجائے اور عیسیٰ ابن مریم علیہ السلام نازل ہو جائیں۔“

۱۹. عن عائشه (فى قصة الدجال) فينزل عيسى عليه السلام فيقتله ثم يمكث عيسى عليه السلام فى الارض اربعين سنة اماما عادلاً و حكما مقوسطا . (مسند احمد)

”حضرت عائشة“ (دجال کے قصے میں) روایت کرتی ہیں: پھر عیسیٰ علیہ السلام اتریں گے اور دجال کو قتل کر دیں گے۔ اس کے بعد عیسیٰ علیہ السلام چالیس سال تک زمین میں ایک امام عادل اور حاکم منصف کی حیثیت سے رہیں گے۔

۲۰. عن سفينة مولى رسول الله صلی اللہ علیہ وسلم (فى قصة الدجال) فينزل عيسى علیہ السلام فيقتله الله تعالى عند عقبة افیق . (مسند احمد) ”رسول اللہ صلی اللہ علیہ وسلم کے آزاد کردہ غلام سفینہ (دجال کے قصے میں) روایت کرتے ہیں: پھر عیسیٰ علیہ السلام نازل ہوں گے اور اللہ تعالیٰ دجال کو افیق کی گھانیٰ کے قریب ہلاک کر دے گا۔“

۲۱. عن حذيفة (فى ذكر الدجال) فلما قاموا يصلون نزل عيسى بن مرريم امامهم فصلی فلما الصرف قال هكذا افروجوا بیني وبين عدو الله... ويسلط الله عليهم المسلمين فيقتلونهم حتى ان الشجر والحجر ليسنادي يا عبدالله يا عبد الرحمن يا مسلم هذا يهودي فاقتله فيفنهم الله تعالى ويظهر المسلمين فيكسرن الصليب ويقتلون الخنزير ويضعون الجزية . (مستدرک حاکم. مسلم میں بھی یہ روایت اختصار کئے ساتھ ہے آئی ہے اور حافظ ابن حجر نے فتح الباری جلد ۲ ص ۲۵۰ میں اسے صحيح قرار دیا ہے) ”حضرت حذيفة بن میان (دجال کا ذکر کرتے ہوئے) بیان کرتے ہیں۔ پھر

۱. اُپنی، جسے آج کل فیق کہتے ہیں، شام اور سرائیں کی سرحد پر موجودہ ریاست شام کا آخری شہر ہے۔ اس کے آگے مغرب کی جانب چندیں کے فاصلہ پر طبریہ نامی جھیل ہے جس میں سے دریائے اردن نکلتا ہے اور اس کے جنوب مغرب کی طرف پہاڑوں کے درمیان ایک نسبی راستہ ہے جو تقریباً ڈیہ دہار فیٹ تک گہرائی میں اتر کر اس مقام پر پہنچتا ہے جہاں سے دریائے اردن طبریہ میں سے نکلتا ہے۔ اسی پہاڑی علاقے کو عقبۃ اُپنی (اُپنی کی گھانی) کہتے ہیں۔

جب مسلمان نماز پڑھنے کے لیے کھڑے ہوں گے تو ان کی آنکھوں کے سامنے عیسیٰ ابنِ مریم اتر آئیں گے اور وہ مسلمانوں کو نماز پڑھائیں گے پھر سلام پھیرنے کے بعد لوگوں سے کہیں گے کہ میرے اور اس دشمن خدا کے درمیان سے ہٹ جاؤ۔۔۔ اور اللہ در جاہل کے ساتھیوں پر مسلمانوں کو مسلط کردے گا اور مسلمان انہیں خوب ماریں گے، یہاں تک کہ درخت اور پتھر پکاراٹھیں گے کہ اے عبد اللہ! اے عبد الرحمن! اے مسلمان! یہ رہا ایک یہودی مارا سے۔ اس طرح اللہ ان کو فنا کر دے گا اور مسلمان غالب ہوں گے اور صلیب توڑ دیں گے، خنزیر کو قتل کر دیں گے اور جزیہ ساقط کر دیں گے۔۔۔

یہ جملہ ۲۱ روایات ہیں جو ۱۳ صحابیوں سے صحیح سندوں کے ساتھ حدیث کی معتبر ترین کتابوں میں وارد ہوئی ہیں۔ اگرچہ ان کے علاوہ دوسری بہت سی احادیث میں بھی ذکر آیا ہے۔ لیکن طول کلام سے بچنے کے لیے ہم نے ان سب کو نقل نہیں کیا ہے بلکہ صرف وہ روایتیں لے لی ہیں جو سنند کے لحاظ سے قوی تر ہیں۔

ان احادیث سے کیا ثابت ہوتا ہے؟

جو شخص بھی ان احادیث کو پڑھے گا وہ خود دیکھ لے گا کہ ان میں کسی "مسیح موعود" یا "میثیل مسیح" یا "بروز مسیح" کا سرے سے کوئی ذکر ہی نہیں ہے۔ نہ ان میں اس امر کی کوئی گنجائش ہے کہ کوئی شخص اس زمانے میں کسی ماں کے پیٹ اور کسی باپ کے نطفے سے پیدا ہو کر یہ دعویٰ کر دے کہ میں ہی وہ مسیح ہوں، جس کے آنے کی سیدنا محمد صلی اللہ علیہ وسلم نے پیش کوئی فرمائی تھی۔ یہ تمام حدیثیں صاف اور صریح الفاظ میں اُن عیسیٰ علیہ السلام کے نازل ہونے کی خبر دے رہی ہیں جو اب سے دو ہزار سال پہلے باپ کے بغیر حضرت مریمؑ کے بطن سے پیدا ہوئے تھے۔ اس مقام پر یہ بحث چھیڑنا بالکل لا حاصل ہے کہ وہ وفات پاچکے ہیں یا زندہ ہیں، موجود ہیں۔

بالفرض وہ وفات ہی پاچکے ہوں تو اللہ انہیں زندہ کر کے اٹھالا نے پر قادر ہے وگرنہ یہ بات اللہ کی قدرت سے ہرگز بعید نہیں ہے کہ وہ اپنے کسی بندے کو اپنی کائنات میں کہیں ہزار ہا سال تک زندہ رکھے اور جب چاہے دنیا میں واپس لے آئے۔ بہرحال اگر کوئی شخص حدیث کو مانتا ہو تو اسے یہ ماننا پڑے گا کہ آنے والے وہی عیسیٰ ابن مریم ہوں گے اور اگر کوئی شخص حدیث کو نہ مانتا ہو تو وہ سرے سے کسی آنے والے کا قائل ہی نہیں ہو سکتا، کیونکہ آنے والے کی آمد کا عقیدہ احادیث کے سوا کسی اور چیز پر بتی نہیں ہے۔ لیکن یہ ایک عجیب مذاق ہے کہ آنے والے کی آمد کا عقیدہ تو لے لیا جائے احادیث سے اور پھر انہی احادیث کی اس تصریح کو نظر انداز کر دیا جائے کہ وہ آنے والے عیسیٰ ابن مریم ہوں گے کہ کوئی مثلی مسیح۔

دوسری بات جو اتنی ہی وضاحت کے ساتھ ان احادیث سے ظاہر ہوتی ہے وہ یہ ہے کہ حضرت عیسیٰ ابن مریم علیہ السلام کا یہ دوبارہ نزول نبی مقرر ہو کر آنے والے شخص کی حیثیت سے نہیں ہوگا۔ ان پر وحی نازل ہوگی، نہ وہ خدا کی طرف سے کوئی نیا پیغام یا نئے احکام لا کیں گے، نہ وہ شریعتِ محمدی میں کوئی اضافہ یا کوئی کمی کریں گے، نہ ان کو تجدیدِ دین کے لیے دنیا میں لایا جائے گا، نہ وہ آکر لوگوں کو اپنے اوپر ایمان لانے کی دعوت دیں گے اور نہ وہ اپنے مانعے والوں کی ایک الگ امت بنائیں گے۔ وہ صرف ایک کارِ خاص کے لیے بھیجے جائیں گے اور

۱۔ جو لوگ اس بات کا انکار کرتے ہیں، انہیں سورہ بقرہ کی آیت ۲۵۹ ملاحظہ فرمائیں چاہیے جس میں اللہ تعالیٰ صاف الفاظ میں فرماتا ہے کہ اس نے اپنے ایک بندے کو ۱۰۰ برس تک مردہ رکھا اور پھر زندہ کر دیا فاماًتَهُ اللَّهُ مَا أَنْشَأَ ثُمَّ بَعَثَهُ۔
۲۔ علماء اسلام نے اس مسئلے کو پوری وضاحت کے ساتھ بیان کر دیا ہے۔ علامہ تقیازانی (۶۹۲-۷۲۲) (شرح عقائد نعمی) میں لکھتے ہیں:-

ثبت انه اخر الانبياء... فان قيل قدر وعي في الحديث نزول عيسى عليه السلام بعده قلنا نعم لكنه يتابع محمداً عليه السلام لان شريعته قد نسخت فلا يكون اليه وحي ولا نصب احكام بل يكون خليفة رسول الله عليه السلام. (طبع مصر، ۱۳۵)

یہ ثابت ہے کہ محمد صلی اللہ علیہ وسلم آخربی نی ہیں۔۔۔ اگر کہا جائے کہ آپ کے بعد عیسیٰ علیہ السلام کے نزول کا ذکر احادیث میں آیا ہے تو ہم کہیں گے کہ ہاں آیا ہے، مگر وہ محمد صلی اللہ علیہ وسلم کے تابع ہوں گے، کیونکہ ان کی شریعت تو منسوخ ہو چکی ہے، اس لیے نہ ان کی طرف وحی ہوگی اور نہ وہ احکام مقرر کریں گے، بلکہ وہ رسول اللہ صلی اللہ علیہ وسلم کے نائب کی حیثیت سے کام کریں گے۔۔۔ باقی حاشیاء لگے صفحہ پر

نقشه نہابہ^{۴۶}



دو بیرونی ریاست جس کا خواب اسرائیل کے لیڈر دیکھ رہے ہیں

وہ یہ ہوگا کہ دجال کے فتنے کا استیصال کر دیں۔ اس غرض کے لیے حضرت عیسیٰ ابنِ مریم علیہ السلام ایسے طریقے سے نازل ہوں گے کہ جن مسلمانوں کے درمیان ان کا نزول ہوگا، انہیں اس امر میں کوئی شک نہ رہے گا کہ یہ عیسیٰ ابنِ مریم ہی ہیں جو رسول اللہ صلی اللہ علیہ وسلم کی پیش گویوں کے مطابق ٹھیک وقت پر تشریف لائے ہیں۔ وہ آکر مسلمانوں کی جماعت میں شامل ہو جائیں گے، جو بھی مسلمانوں کا امام اس وقت ہوگا، اسی کے پیچھے نماز پڑھیں گے اور جو بھی اس وقت مسلمانوں کا امیر ہوگا، اسی کو آگے کھین کے تاکہ اس شبہ کی کوئی ادنیٰ سی گنجائش بھی نہ رہے کہ وہ اپنی سابق پیغمبرانہ حیثیت کی طرح اب پھر پیغمبری کے فرائض انجام دینے کے لیے واپس آئے ہیں۔ ظاہر ہے کہ کسی جماعت میں اگر خدا کا پیغمبر موجود ہو تو نہ اس کا کوئی امام دوسرا شخص ہو سکتا ہے اور نہ امیر۔ پس جب وہ مسلمانوں کی جماعت میں آ کر محض ایک فرد کی حیثیت سے

(بیوی حاشیہ صفحہ گزشتہ) اور یہی بات علامہ آلوی تفسیر روح المعانی میں کہتے ہیں:

ثم انه عليه السلام حين ينزل باق على نبوته السابقة لم يعزل عنها بحال لكنه لا يتعد بها نسخهافي حقه وحق غيره وتتكليفه باحكام هذه الشريعة اصلاً وفرعاً فلا يكون اليه عليه السلام وحى ولا نصب احكام بل يكون خليفة الرسول الله صلی الله علیہ وسلم وحاكم ما من حكام ملته بين امهه: (جلد ۲۲. ص ۳۲)

پھر، عیسیٰ علیہ السلام جب نازل ہوں گے تو وہ اپنی سابق نبوت پر باقی ہوں گے، بہر حال اس سے معزول نہ ہو جائیں گے، مگر وہ اپنی بھی شریعت کے پیروں نہ ہوں گے، کیونکہ وہ ان کے اور دوسرے سب لوگوں کے حق میں منور ہو چکی ہے اور اب وہ اصول و فروع میں اس شریعت کی پیروی پر مکلف ہوں گے لہذا ان پر ناب و تی آئے گی اور نہ انہیں احکام مقرر کرنے کا اختیار ہوگا، بلکہ وہ رسول اللہ صلی اللہ علیہ وسلم کے نائب اور آپ کی امت میں ملتِ محمد یہ کے حاکموں میں سے ایک حاکم کی حیثیت سے کام کریں گے۔

اما رازی اس بات کو اور زیادہ وضاحت کے ساتھ اس طرح بیان کرتے ہیں:

انتهاء الانبياء الى مبعث محمد صلی الله علیہ وسلم فعند مبعثه انتهت تلك المدة فلا يبعد ان

يصير (اي عیسیٰ ابنِ مریم) بعد نزوله تبعاً لمحمد: (تفسیر کبیر. ج ۳۔ ص ۳۲۳)

انہیاء کا دور محمد صلی اللہ علیہ وسلم کی بخشش تک تھا۔ جب آپ مجبوث ہو گئے تو انہیاء کی آمد کا زمانہ تم ہو گیا۔ اب یہ بات بعید از قیاس نہیں ہے کہ حضرت عیسیٰ نازل ہونے کے بعد بھی نماز خود پڑھا میں

ا۔ اگرچہ در واقعیوں (نمبر ۵۱ و ۲۱) میں بیان کیا گیا ہے کہ حضرت عیسیٰ علیہ السلام نازل ہونے کے بعد بھی نماز خود پڑھا میں گے لیکن پیشتر اور قوی تر و ایات (نمبر ۳۔ ۷۔ ۹۔ ۱۵۔ ۱۶) یہی کہتی ہیں کہ وہ نماز میں امامت کرنے سے انکار کریں گے اور جو اس وقت مسلمانوں کا امام ہوگا، اسی کو آگے بڑھا میں گے۔ اسی بات کو محدثین اور مفسرین نے بالاتفاق تسلیم کیا ہے۔



پہنچاں بھاگ سیل
50°

شامل ہوں گے تو یہ گویا خود بخود اس امر کا اعلان ہو گا کہ وہ پیغمبر کی حیثیت سے تشریف نہیں لائیں گے اور اس بنا پر ان کی آمد سے مہربنوت کے ٹوٹنے کا قطعاً کوئی سوال پیدا نہ ہو گا۔

ان کا آنا بلا تشییہ اسی نوعیت کا ہو گا جیسے ایک صدر ریاست کے دور میں کوئی سابق صدر آئے اور وقت کے صدر کی ماتحتی میں مملکت کی کوئی خدمت انجام دے۔ ایک معمولی سمجھ بوجھ کا آدمی یہ بات بخوبی سمجھ سکتا ہے کہ ایک صدر کے دور میں کسی سابق صدر کے محض آجائے سے آئین نہیں ٹوٹتا۔ البتہ دو صورتوں میں آئین کی خلاف ورزی لازم آتی ہے۔ ایک یہ کہ سابق صدر اگر پھر سے فرائض صدارت سننجالے کی کوشش کرے۔ دوسرے یہ کہ کوئی شخص اس کی سابق صدارت کا بھی انکار کر دے۔ کیونکہ یہ ان تمام کاموں کے جواز کو چیخنے کا ہم معنی ہو گا جو اس کے دورِ صدارت میں انجام پائے تھے۔ ان دونوں صورتوں میں سے کوئی صورت بھی نہ ہو تو بجائے خود سابق صدر کی آمد آئینی پوزیشن میں کوئی تبدیلی نہیں کر سکتی۔ یہی معاملہ حضرت عیسیٰ کی آمدِ ثانی کا بھی ہے کہ ان کے محض آجائے سے ختم نبوت نہیں ٹوٹتی۔ البتہ اگر وہ آ کر پھر نبوت کا منصب سننجال لیں اور فرائض نبوت انجام دینے شروع کر دیں، یا کوئی شخص ان کی سابق نبوت کا بھی انکار کر دے تو اس سے اللہ تعالیٰ کے آئینِ نبوت کی خلاف ورزی لازم آئے گی۔ احادیث نے پوری وضاحت کے ساتھ ان دونوں صورتوں کا سد باب کر دیا ہے۔ ایک طرف وہ تصریح کرتی ہیں کہ محمد صلی اللہ علیہ وسلم کے بعد کوئی نبوت نہیں ہے اور دوسری طرف وہ خبر دیتی ہیں کہ عیسیٰ ابن مریم دوبارہ نازل ہوں گے۔ اس سے صاف ظاہر ہو جاتا ہے کہ ان کی یہ آمدِ ثانی منصب نبوت کے فرائض انجام دینے کے لیے نہ ہو گی۔

اسی طرح ان کی آمد سے مسلمانوں کے اندر کفر و ایمان کا بھی کوئی نیا سوال پیدا نہ ہو گا۔ ان کی سابقہ نبوت پر تو آج بھی اگر کوئی ایمان نہ لائے تو کافر ہو جائے۔ محمد صلی اللہ علیہ وسلم خود ان کی اس نبوت پر ایمان رکھتے تھے اور آپ کی ساری امت ابتداء سے ان کی مومن ہے۔ یہی حیثیت اس وقت بھی ہو گی۔ مسلمان کسی تازہ نبوت پر ایمان نہ لائیں گے بلکہ عیسیٰ ابن مریم علیہ السلام کی سابقہ نبوت ہی پر ایمان رکھیں گے جس طرح آج رکھتے ہیں۔ یہ چیز نہ آج ختم

نبوت کے خلاف ہے نہ اس وقت ہو گی۔

آخری بات جوان احادیث سے اور بکثرت دوسری احادیث سے بھی معلوم ہوتی ہے وہ یہ ہے کہ دجال، جس کے قدرِ عظیم کا استیصال کرنے کے لیے حضرت عیسیٰ ابن مریم علیہ السلام کو بھیجا جائے گا، یہودیوں میں سے ہو گا اور اپنے آپ کو ”مسیح“ کی حیثیت سے پیش کرے گا۔ اس معاملے کی حقیقت کوئی شخص نہیں سمجھ سکتا، جب تک وہ یہودیوں کی تاریخ اور ان کے مذہبی تصورات سے واقف نہ ہو۔ حضرت سلیمان علیہ السلام کی وفات کے بعد جب بنی اسرائیل پے در پے شریل کی حالت میں بتلا ہوتے چلے گئے، یہاں تک کہ آخر کار بابل اور اسیر یا کی سلطنتوں نے ان کو غلام بنا کر زمین میں تتربرکر دیا، تو انبیاء بنی اسرائیل نے ان کو خوشخبری دینی شروع کی کہ خدا کی طرف سے ایک ”مسیح“ آنے والا ہے جو ان کو اس ذلت سے نجات دلائے گا۔ ان پیش گوئیوں کی بنا پر یہودی ایک ایسے مسیح کی آمد کے متوقع تھے جو بادشاہ ہو۔ لڑ کر ملک فتح کرے، بنی اسرائیل کو ملک ملک سے لا کر فلسطین میں جمع کر دے اور ان کی ایک زبردست سلطنت قائم کر دے۔ لیکن ان کی ان توقعات کے خلاف جب حضرت عیسیٰ ابن مریم علیہ السلام خدا کی طرف سے مسیح ہو کر آئے اور کوئی شکر ساتھ نہ لائے تو یہودیوں نے ان کی میسیحیت تسلیم کرنے سے انکار کر دیا اور انہیں ہلاک کرنے کے لیے در پے ہو گئے۔ اس وقت سے آج تک دنیا بھر کے یہودی اس مسیح موعود (Promised Messiah) کے منتظر ہیں جس کے آنے کی خوشخبری ان کو دی گئی تھیں۔ ان کا لٹر پیچر اس آنے والے دور کے سہانے خوابوں سے بھرا پڑا۔ تلمود اور ربیوں کے ادبیات میں اس کا جو نقشہ کھینچا گیا ہے، اس کی خیالی لذت کے سہارے صدیوں سے یہودی جی رہے ہیں اور یہ امید لیے بیٹھے ہیں کہ یہ مسیح موعود ایک زبردست جنگی و سیاسی لیڈر ہو گا جو دریائے نیل سے دریائے فرات تک کا علاقہ (جسے یہودی اپنی میراث کا ملک سمجھتے ہیں) انہیں واپس دلائے گا اور دنیا کے گوشے گوشے سے یہودیوں کو لا کر اس ملک میں پھر سے جمع کر دے گا۔

اب اگر کوئی شخص مشرق و سلطی کے حالات پر ایک نگاہ ڈالے اور نبی صلی اللہ علیہ وسلم کی

پیش گوئیوں کے پس منظر میں ان کو دیکھئے تو وہ فوراً یہ محسوس کرے گا کہ اس دجالِ اکبر کے ظہور کے لیے استیح بالکل تیار ہو چکا ہے جو حضورؐ کی دی ہوئی خبروں کے مطابق یہودیوں کا "مسیح موعود" بن کر اٹھے گا۔ فلسطین کے بڑے حصے سے مسلمان بے دخل کیے جا چکے ہیں اور وہاں اسرائیل کے نام سے ایک یہودی ریاست قائم کر دی گئی ہے۔ اس ریاست میں دنیا بھر کے یہودی کھنچ کھنچ کر چلے آ رہے ہیں۔ امریکا، برطانیہ اور فرانس نے اس کو ایک زبردست جنگی طاقت بنا دیا ہے۔ یہودی سرمائے کی بے پایاں امداد سے یہودی سائنس داں اور ماہرین فنون اس کو روز افزون ترقی دیتے چلے جا رہے ہیں اور اس کی یہ طاقت گرد و پیش کی مسلمان قوموں کے لیے ایک خطرہ عظیم بن گئی ہے۔ اس ریاست کے لیڈروں نے اپنی اس تمنا کو کچھ چھپا کر نہیں رکھا ہے کہ وہ اپنی "میراث کاملک" حاصل کرنا چاہتے ہیں۔ مستقبل کی یہودی سلطنت کا جو نقشہ وہ ایک مدت سے کھلم کھلا شائع کر رہے ہیں، اسے الگ صفحے پر ملاحظہ فرمائیے۔ اس سے ظاہر ہوتا ہے کہ وہ پورا شام، پورا لبنان، پورا اردن اور تقریباً سارا عراق لینے کے علاوہ ٹرکی سے اسکندریون، مصر سے سینا اور ڈیلیٹا کا علاقہ اور سعودی عرب سے بالائی ججاز و نجد کا علاقہ لینا چاہتے ہیں جس میں مدینہ منورہ بھی شامل ہے۔ ان حالات کو دیکھتے ہوئے صاف محسوس ہوتا ہے کہ آئندہ کسی عالمگیر جنگ کی ہڑبوگ سے فائدہ اٹھا کر وہ ان علاقوں پر قبضہ کرنے کی کوشش کریں گے اور ٹھیک اس موقع پر وہ دجالِ اکبر ان کا مسیح موعود بن کر اٹھے گا جس کے ظہور کی خبر دینے ہی پر بنی صلی اللہ علیہ وسلم نے اکتفا نہیں فرمایا ہے بلکہ یہ بھی بتا دیا ہے کہ اس زمانے میں مسلمانوں پر مصائب کے ایسے پھاڑٹوٹیں گے کہ ایک دن ایک سال کے برابر محسوس ہو گا۔ اسی بنا پر آپ فتنہ مسیح دجال سے خود بھی خدا کی پناہ مانگتے تھے اور اپنی امت کو بھی پناہ مانگنے کی تلقین فرماتے تھے۔

اس مسیح دجال کا مقابلہ کرنے کے لیے اللہ تعالیٰ کسی مثیل مسیح کو نہیں بلکہ اس اصلی مسیح کو نازل فرمائے گا جسے دو ہزار برس پہلے یہودیوں نے مانے سے انکار کر دیا تھا اور جسے وہ اپنی دانست میں صلیب پر چڑھا کر ٹھکانے لگا چکے تھے۔ اس حقیقی مسیح کے نزول کی جگہ ہندوستان یا

افریقہ یا امریکا میں نہیں بلکہ دمشق میں ہوگی کیونکہ یہی مقام اس وقت عین محاڑہ جنگ پر ہو گا۔ براہ کرم صفحہ ۲۸ پر نقشہ ملاحظہ فرمائیے، اس میں آپ دیکھیں گے کہ اسرائیل کی سرحد سے دمشق بمشکل ۵۰ میل کے فاصلے پر ہے۔ پہلے جو احادیث ہم نقل کرائے ہیں، ان کا مضمون اگر آپ کو یاد ہے تو آپ کو یہ سمجھنے میں کوئی سخت نہ ہو گی کہ تسبیح دجال ۷۰ ہزار یہودیوں کا شکر لے کر شام میں گھسے گا اور دمشق میں جا پہنچے گا۔ ٹھیک اس نازک موقع پر دمشق کے مشرقی حصے میں ایک سفید مینار کے قریب حضرت عیسیٰ ابن مریمؐ صحمد نازل ہوں گے اور نمازِ نجرا کے بعد مسلمانوں کو اس کے مقابلے پر لے کر نکلیں گے۔ ان کے حملے سے دجال پسپا ہو کر افیق کی گھاٹی سے (ملاحظہ ہو جدید نمبر ۲۱) اسرائیل کی طرف پلتے گا اور وہ اس کا تعاقب کریں گے۔ آخراً رائد کے ہوائی اڈے پر پہنچ کر وہ ان کے ہاتھ سے مارا جائے گا (حدیث نمبر ۱۳۔ ۱۵۔ ۲۱) اس کے بعد یہودی چُن چُن کر قتل کیے جائیں گے اور ملت یہود کا خاتمه ہو جائے گا (حدیث نمبر ۹۔ ۱۵۔ ۲۱) عیسائیت بھی حضرت عیسیٰ کی طرف سے اظہارِ حقیقت ہو جانے کے بعد ختم ہو جائے گی (حدیث نمبر ۱۔ ۲۔ ۲) اور تمام ملتیں ایک ہی ملت مسلمہ میں ختم ہو جائیں گی۔ (حدیث نمبر ۱۵)

یہ ہے وہ حقیقت جو کسی اشتباہ کے بغیر احادیث میں صاف نظر آتی ہے۔ اس کے بعد اس امر میں کیا شک باقی رہ جاتا ہے کہ ”متسبی موعود“ کے نام سے جو کاروبار ہمارے ملک میں پھیلا یا گیا ہے وہ ایک جعل سازی سے بڑھ کر کچھ نہیں ہے۔

اس جعل سازی کا سب سے زیادہ مضمکہ انگیز پہلو یہ ہے کہ جو صاحب اپنے آپ کو ان پیش گوئیوں کا مصدقہ قرار دیتے ہیں، انہوں نے خود عیسیٰ ابن مریم بنے کے لیے یہ دلچسپ تاویل فرمائی ہے۔

”اس نے (یعنی اللہ تعالیٰ نے) برائیں احمدی کے تیرے حصے میں میرا نام مریم رکھا۔ پھر جیسا کہ برائیں احمدی یہ سے ظاہر ہے، دو برس تک صفتِ مریمیت میں میں نے پروش پائی۔۔۔۔۔ پھر۔۔۔۔۔ مریم کی طرح عیسیٰ کی روح مجھ میں نفع کی گئی اور استعارے کے رنگ میں مجھے حاملہ ٹھہرایا گیا اور آخر کئی مہینے کے بعد جو دس مہینے سے زیادہ نہیں، بذریعہ اُس الہام کے جو سب سے آخر برائیں احمدیہ کے حصہ چہار میں درج ہے، مجھے مریم سے عیسیٰ بنایا گیا۔ پس اس

طور سے میں ابنِ مریم ٹھہرا،۔ (کشی نوح ص ۸۷-۸۸-۸۹)

لیکن پہلے مریم بنے، پھر خود ہی حاملہ ہوئے، پھر اپنے پیٹ سے آپ عیسیٰ ابنِ مریم بن کر تولد ہو گئے۔ اس کے بعد یہ مشکل پیش آئی کہ عیسیٰ ابنِ مریم کا نزول تو احادیث کی رو سے دمشق میں ہونا تھا جو کئی ہزار برس سے شام کا ایک مشہور و معروف مقام ہے اور آج بھی دنیا کے نقشے پر اسی نام سے موجود ہے۔ یہ مشکل ایک دوسری پُر الطافت تاویل سے یوں رفع کی گئی۔

”واشح ہو کہ دمشق کے لفظ کی تعبیر میں میرے پر مخابن اللہ یہ ظاہر کیا گیا ہے کہ اس جگہ ایسے قصبه کا نام دمشق رکھا گیا ہے جس میں ایسے لوگ رہتے ہیں جو زیبیدی الطع اور زینبیدی پلیدی کی عادات اور خیالات کے پیرو ہیں۔۔۔ یہ قصبه قادیان بوجہ اس کے کہ اکثر زینبیدی الطع لوگ اس میں سکونت رکھتے ہیں۔ دمشق سے ایک مشابہت اور مناسبت رکھتا ہے،۔ (حاشیہ ازالۃ اوہام

(۲۳۶۷)

پھر ایک اور ابھجن یہ باقی رہ گئی کہ احادیث کی رو سے ابنِ مریم کو ایک سفید منارہ کے پاس اترنا تھا۔ چنانچہ اس کا حل یہ نکالا گیا کہ مسیح صاحب نے آ کر اپنا منارہ خود بنوایا۔ اب اسے کون دیکھتا ہے کہ احادیث کی رو سے منارہ وہاں ابنِ مریم کے نزول سے پہلے موجود ہونا چاہیے تھا اور یہاں وہ مسیح موعود کی تشریف آوری کے بعد تعمیر کیا گیا۔

ان تاویلات کو جو شخص بھی کھلوں سے دیکھے گا، اسے معلوم ہو جائے گا کہ یہ جھوٹ بہروپ (False Impersonation) کا صریح ارتکاب ہے جو علی الاعلان کیا گیا ہے۔

